

2843/KOP

అక్షయ

డా॥ ముత్తూరి సంగమేశం


Acc. No

31460

ప్రచురణ



రిజిస్ట్రేషన్ నెం. 1/64



మువజ్ఞానం
సాహితీ సాంస్కృతిక సంస్థ
5 కింగ్స్ వే, సికిందరాబాదు-3

ANNAMAYYA

A brief introduction about Tallapaka Anuamacharyulu
and his poetic works with Commentary

by Dr. M. Sangamesam

C YUVABHARATHI, Secunderabad-500 003.

యు వ భా ర తి

ప్రచురణ : 94

ప్రథమ ముద్రణ : ప్రతులు 2,200

9 డిశంబరు 1983

ముఖచిత్ర రచన : శీలా వీరాజు

ముద్రణ :

విజయ్ ఆర్ట్స్ ప్రింటర్స్,

చిక్కడపల్లి, హైదరాబాదు-500 020

ముఖచిత్ర ముద్రణ :

బాలాజీ ఆర్ట్స్ ప్రింటర్స్,

చిక్కడపల్లి, హైదరాబాదు-500 020

ప్రతులకు :

యువభారతి, 5 కింగ్స్ వే, సికిందరాబాదు-500 003

లేదా

యువభారతి కార్యాలయం

ఆంధ్ర సారస్వత పరిషత్ భవనములు,

తిలక్ రోడ్, హైదరాబాద్-500 001

వెల : రూ. 3-00



యువభారతి పరిచయం

ఉత్తమ అధ్యయనంవల్ల వ్యక్తిత్వానికి సమగ్రత చేకూరుతుంది. సమాజంలో సామరస్యం పెంపొందుతుంది. ఉత్తమ భావ ప్రపరణానికి పుస్తకాలు చక్కని సాధనాలు. అందరికీ అందుబాటులో ఉండే విధంగా మంచి పుస్తకాలను అందించే ప్రయత్నానికి యువభారతి పూనుకొని గడచిన ఇరువయ్యేళ్లుగా పాఠకాత్మల మేలు కలయికను ప్రాతిపదికగా పెట్టుకొని నూరు పుస్తకాలను ప్రచురించింది. ఉపన్యాసమంజరీ కార్యక్రమాలను, సదస్సులను నిర్వహించింది.

సహృదయుల సహకారంతో పుస్తకాల అమ్మకంవల్ల వస్తున్న డ్రవ్యంతో పుస్తకాలను ప్రచురిస్తున్న తక్కువ వెలకు ఎక్కువ విలువున్న సాహిత్యాన్ని అందించడానికి యువభారతి ఉద్యమిస్తున్నది. ఉత్తమ సాహిత్య ప్రచారాన్ని ద్వేయంగా పెట్టుకొని, ప్రచురణలను వెలువరిస్తున్నదేకాని మా సంస్థ వ్యాపార సంస్థ కాదు.

భారతదేశంలో ఎక్కడున్నాసరే యువభారతి నిర్వహిస్తున్న సాహిత్యోద్యమంలో పాలుపంచుకునేందుకు ప్రారంభింపబడిన సాహితీమిత్ర పథకంలో 8,500 మంది సహృదయులుచేరి ప్రకాశికను విజయవంతం చేసినారు. యువభారతి భవిష్యన్నిర్మాణంలో సహకరించేందుకు ఆరంభింపబడిన శత్యత్వ పథకాలలో భారతీమిత్రులుగా 975 మంది, భారతీ భూషణులుగా 125 మంది చేరారు.

యువభారతి నిర్వహిస్తున్న సాహిత్యోద్యమంలో సహృదయులు పతివయం చేసుకోవాలివి ఆశిస్తున్నాము. మాకు లేని వ్రాసి మా సంస్థ కార్యకలాపాల వివరాలను తెలుసుకొని మాతో సహకరించి సాహిత్యోద్యమాన్ని, దేశాభ్యున్నతికి మేము చేస్తున్న ఉడుతాల్లోకి సేవను ప్రోత్సహిస్తారని ఆకాంక్షిస్తున్నాము.

సహృదయుల సహకారమే సాహితీ వికాసం

హైదరాబాదు

9-12-1983

ఇరివెంటి కృష్ణమూర్తి

అధ్యక్షుడు : యువభారతి



మా మాట

తెలుగు భాషలో పద్యానికంటే ముందు పదమే ఉండేది. పామరులు పదాల్లో తమ అనుభూతులకు కవితాకృతులను కల్పించుకొని ఆడిపాడి పరవకులైనారు. పండితులు సంస్కృతాన్ని ఆశ్రయించినారు, ఆదరించినారు. ఆదికవి నన్నయ్య పదాల స్వభావాన్ని, సంస్కృత చందస్సుల మర్యాదలనూ, కన్నడ కవితా మార్గాలను బాగా అవగతం చేసుకొని మార్గదేశి పద్ధతుల చందస్సులతో మహాభారతాన్ని రచించినాడు. అయితే ప్రజాసామాన్యంలో పదాలుగా పాటలుగా ఉండిపోయిన కవితా ఫణితులు, నన్నయ్య చూపిన మార్గంతో పమానాంతరంగా సాగిపోయినవి. జనవ్యవహారంలో ఎన్నో పలుకుబళ్ళు, మౌండలికాలు సామెతలు. చందస్సులు, వాడుకభాష, పామరుల సౌతు అయినవి. పదిహేనవ శతాబ్దిలో అన్నమయ్య అవతరించి ప్రజాసామాన్యంలో ప్రచారంలో ఉన్న పదాలను ఆదరించి, భక్తితో, సంగీతంతో, సాహిత్యంతో వాటిని పునీతంచేసి వేల తెలుగు పలుకుబళ్ళను వాటిలో చొప్పించి మహోదాత్త భావవాహికలనుగా తీర్చిదిద్ది “పదకవితా పితామహుడై”నాడు అన్నమయ్య పండిత పామరులకు కవి, స్త్రీలకు కవి, పిల్లలకు కవి, అమాయకులకు కవి, ప్రాజ్ఞులకు కవి, వేల పదాలను తిరుమలేశుని పాదాలకు అర్పించిన కవి.

అన్నమయ్య జీవితాన్నీ, ఆయన రచనా విశేషాలను క్లుప్తంగా, పరకంగా తెలుగు పాఠకలోకానికి అందించాలనే మా ఆకాంక్షకు రూపకల్పన చేసినారు పహ్లాదయులు డా॥ ముట్టూరి సంగమేశంగారు. తెలుగు, హిందీ, సంస్కృత భాషలలో చక్కని అభినివేశం ఉన్న విద్వాంసులు ఆయన. మాకీ పుస్తకాన్ని వ్రాసి ఇచ్చి ప్రచురించుకునే అవకాశాన్ని కల్పించిన డా॥ ముట్టూరి సంగమేశంగారి సాహిత్యప్రణయానికీ, ఔదార్యానికీ మా నమోవాకములు.

కృతజ్ఞతాభివందనము.

ఇరివెంటి కృష్ణమూర్తి

అధ్యక్షుడు

యువభారతి.

మధురాభివ్యక్తి

“పాత్యే గేయేచ మధురమ్” అని రామాయణాన్నివర్ణించాడు వాల్మీకి మహర్షి. పఠించటానికీ, పాడుకోవటానికీ మధురంగాఉండేది రామాయణ మన్నమాట. ఏ సాహిత్యంలోనైనా వెలసిన ప్రతికావ్యానికీ ఈ లక్షణాలు రెండూ అమరియుండడం అరుదు. అన్నమాచార్య సంకీర్తనలకాలక్షణం చక్కగా అమరిఉన్నది.

ప్రబంధకవిత వేరు, పదకవిత వేరు. పదకవిత పాడుకుంటే, లేక పాడుతుంటే పరమ రమణీయంగా ఉంటుంది. తెలుగులో వాగ్గేయకారులు సృష్టించిన సాహిత్యాన్ని పదకవితలని పిలుస్తాం. వారిలో త్యాగయ్య నాద బ్రహ్మ, ఆయన రచించినవి కృతులు. అన్నమయ్య మధురస బ్రహ్మ, ఆయన రచనలు పదాలు. రామదాసు భావబ్రహ్మ, ఆయన రచనలు కీర్తనలు. పదకవితల్లో వీరు సృష్టించిన రచనలు ఒక్కొక్క విశిష్టమైన ప్రక్రియకు ప్రాణం పోశాయి.

పద కవులలో తాళ్లపాక కవులది విశిష్టసానం. వారిలో అన్నమాచార్యులు ఆదికవి. వంగీత సాహిత్యాల్లో సంస్కృతాండ్రాల్లో నవ్యసాచి. శ్రీ వేంకటేశ్వరస్వామి యందలి అనన్య భక్తిపారవశ్యాలతో కవితలల్లిన పరమ భక్తా గ్రగణ్యుడు. ఆయనకు హరికీర్తనాచార్యుండనీ, పదకవితా పితామహుడనీ పంచమాగమ సార్యభాముడనీ ప్రసిద్ధి ఉంది. వైష్ణవభక్తిమార్గంలో తాను పాదించిన ప్రపత్తి ప్రస్థానంలోని ప్రతి అడుగునూ, అనుభూతినీ తెలుగులో రచనగా వెలార్చిన మధురకవి. తెలుగులోని తియ్యందనాన్ని భక్తిరసామృతంపై తెట్టలు కట్టించిన వాగ్విలాపి. ద్రావిడవేదాలను తెలుగు కుల్యలలో నింపిన రసమూర్తి. రామాయణాన్ని ద్విపదలో ఆలపించిన ప్రౌఢకవి. భక్తిరాగ భావ ప్రపంచనాన్ని శతక ప్రక్రియలో పొంగించిన ఆశుకవి. అతని శృంగారమంజరి భక్తిలో ప్రభవిల్లిన రక్తికిమాక్తికం లాంటిది. సంకీర్తనలక్షణగ్రంథం తాను వెలయించిన ప్రక్రియకు ప్రమాణాలను నిర్దేశించే సూత్రగ్రంథం. ఇవన్నీ ఒక యెత్తు; మధురభక్తికి మణితోరణంగా నిలిచే సంకీర్తనలు మరో యెత్తు. శృంగారాధ్యాత్మిక ప్రవృత్తులతో ప్రకాశించే సంకీర్తనలు ముప్పై రెండు వేలకు పైబడి ఉన్నాయి. తాళ్లపాకవారి సాహిత్యంపై పరిశోధన చేసిన

డా॥ వేటూరి ఆనందమూర్తి అన్నమాచార్యుల సంకీర్తనలను - “వైష్ణవ తత్త్వము ముల్లెగట్టిన ముత్యాల మూటలు”గా అభివర్ణించారు. ఆనందమూర్తి గారి పితృపాదులు శ్రీ వేటూరి ప్రభాకరశాస్త్రిగారు అన్నమాచార్య సంకీర్తనలు వ్రాయబడి ఉన్న రాగిరేకుల భండాగారాన్ని వెలికితీసి వెలుగునింపినవారు, తాళ్లపాకవారు వదకర్తలు; వేటూరివారు పరిశోధకులు, తాళ్లపాకవారిని చదవందే తెలుగురాదని ప్రభాకరశాస్త్రిగా రన్నారట. “ఆమాట అక్షరాల నిజ”మని ఆంధ్ర సహృదయ లోకపక్షిన ఆరుద్రగారు అంగీకరించి అనుకీలించారు. “మోక్ష సాధనకు భక్తి ప్రపటలై రాజమార్గమని వైష్ణవమతం నమ్ముతుంది. అయితే భక్తిలో వివిధ రకాలున్నాయి. శాంత, దాస్య, సఖ్య, వాత్సల్య, మధుర భావ లనే పంచవిధ భక్తిరూపాలున్నాయి. అన్నమాచార్యులవారు ఈ ఆయదు రూపాల భక్తితో తాను నమ్మిన దైవాన్ని ఆరాదించారు. ఒక్కొక్క భక్తి మార్గంలో కొన్నివేల గేయాలు రచించారు.... భగవంతుని ప్రాణనాధునిగా యెంచుకొనే మహాభావమే మధురభక్తి అంటారు. అదే ఆధునిక భారతీయ సాహిత్యంలో వైష్ణవ కవిత అనే పేరుతో చెలామణి అవుతున్నది. ఈ భక్తి మార్గంలో అన్నమయ్య రచించిన సంకీర్తనలు వేలాదివేలు, ఆయన తన జీవితంలో ముప్పయిరెండువేల సంకీర్తనలు వ్రాశారట, అందులో పగానికి ఎక్కువగానే శృంగార కీర్తనలు ఉంటాయని భావించడంలో తప్పలేదు. తనే నాయికగా, అలమేలు మంగగా చెప్పిన వెన్నో ఉన్నాయి. దూతికగా దివ్య ప్రేయసీ ప్రియులకు రాయబారాలు, రాజీలు, రహస్యాలు చెప్పడాలు మొదలైన వెన్నో ఉన్నాయి. శృంగార లక్షణ గ్రంథాలలోని లక్షణాలకు వ్యతిరేకంకావివి, ఆ సూత్రాలకు లొంగనివి వేలకువేలు ఆయన రచించారు. అని సమగ్రాంధ్ర సాహిత్యంలో ఆరుద్ర వివరించారు.

సవవిధ భక్తి ప్రసాదాయం మహాభాగవతంలో కనపడుతుంది. పంచ విధ భక్తి ప్రసాదాయం వైష్ణవభక్తి ప్రసాదాయానికి సంబంధించింది. ఆ ప్రసాదాయాన్ని సుసరించి ఆ విభాగాన్ని శ్రీ రూపగోస్వామి తాను రచించిన భక్తి రసామృత సింధువులో వివరించాడు.

“ముఖ్యస్తు పంచధా శాస్త్రః ప్రీతిః ప్రేయాంశ్చ వత్సలః
మధుర శ్చేత్యమీ జ్ఞేయా యథాపూర్వ మను త్తమాః
హాస్యోద్భుత స్తధావీరః కరుణోరొద్ర ఇత్యపి
భయనకః స బీభత్స ఇతి దౌణ్య శ్చ సప్తధా ”

అని శ్రీ రూపగోస్వామి వివేచనం. ఆయన భక్తిని ముఖ్యగౌణ భేదాలుగా వరిగ
ణించాడు. ముఖ్యభక్తిని అయిదు విధాలని చెప్పాడు. ఆవి : శాంతభక్తి, ప్రీతి
భక్తి, ప్రేయోభక్తి, పత్సలభక్తి, మధురభక్తి, ఇవి క్రమంగా ఉత్తరోత్తరాలు
శ్రేష్ఠాలని పేర్కొన్నాడు. అంటే మధురభక్తి అన్నింటికంటే ఉత్తమమైనదని
ఆయన ప్రతిపాదనం. ఆ మధురభక్తిని విశేషించి “ఉజ్జ్వల నీలమణి”లో వివ
రించాడు. ఇక హాస్యాది సప్తవిధ రసాలతో మిళితమైఉన్న భక్తి గౌణరసంగా
పేర్కొన్నాడు. వాటిని హాస్యభక్తి, అద్భుతభక్తి, వీరభక్తి, కరుణభక్తి,
రాద్రభక్తి, భయానకభక్తి, బీభత్సభక్తి అని వివరించాడు. ఇవి ఏడు, నవవిధ
రసాల్లో శృంగారం, శాంతం గౌణభక్తులలో చేరవు. మధురభక్తిలో శృంగారం,
శాంతభక్తిలో శాంతం ఉంటాయి; అవి రెండూ ముఖ్య భక్తులౌతాయి. అంటే
అన్నమాచార్యులు రచించిన అధ్యాత్మసంకీర్తనలు శాంతభక్తికి, శృంగార
సంకీర్తనలు మధురభక్తికి ప్రాతినిధ్యం వహిస్తాయనీ, వైష్ణవభక్తిసంప్రదా
యంలో ఆ రెండింటిలో మధురభక్తి సంకీర్తనలే మిన్నలని భావింపబడుతూ
ఉంటాయనీ స్పష్టమౌతోంది.

శ్రీ రూపగోస్వామి ప్రవచించిన భక్తిరస స్వరూపాన్ని గూర్చి శ్రీవిష్ణు
పాద శ్రీ లసచ్చినానందభక్తి వినోదతాకూరు రచించిన జై నధర్మమనే
గ్రంథంలో వివరించారు. (ఆంధ్రానువాదం : శ్రీ జన్నాభట్ల వాసుదేవశాస్త్రి)
శ్రీ రూపగోస్వామి జగత్తు రెండువిధాలన్నాడు. జడజగత్తు, చిజ్జగత్తు అని.
చిజ్జగత్తు జడజగత్తులో అద్దంలోని ప్రతిబింబంలాగా ప్రతిఫలిస్తుంది. బింబం
ప్రతిబింబించినప్పుడు ఆపసవ్యంగా కనపడుతుంది. అలాగే జడజగత్తులో
శాంతభక్తి ఉత్తమంగా, మధురభక్తి అధమంగా గోచరిస్తుంది. అయితే అది
చిజ్జగత్తులోని వాస్తవానికి వ్యత్యస్త రూపం, భక్తిరసం చిజ్జగత్తుకు సంబం
ధించింది. అందులో మధురరసం ఉత్తమం శాంతం అధమం. కాబట్టి భక్తి
రస భేదాల్లో కూడా మధురభక్తి ఉత్తమమని శ్రీ రూపగోస్వామి భావించాడు.
దాని వివరణం జై నధర్మ గ్రంథంలో ఇలా ఉన్నది- “చిజ్జగత్తులో శాంతధర్మ
గత శాంతరస మన్నింటికంటే క్రిందనుండును. దానిపై వాత్సల్య రసము,
అన్నింటికంటేపైన మధురరసము విరాజిల్లును. జడజగత్తున మధురరసము
వివర్యస్తమై యన్నింటికంటే క్రిందనుండును. దానిపై వాత్సల్యరసము, దానిపై
వఖ్యరసము, దానిపై దాస్యరసము, అన్నింటికంటేపైన శాంతరసము విరా
జిల్లుచున్నది. జడధర్మస్వభావము నవలంబనముజేసికొని తపతత్త్వమును

గూర్చి చర్చించువారిట్టి సిద్ధాంతములనే చేసి మధుర రసమును హీనమైనదిగా తలంతురు. మధుర రసస్థితి, క్రియలు జడజగత్తున ప్రతిఫలితము లగునప్పుడు ఆ ప్రతిఫలిత స్థితి, క్రియ మిగుల హీనములు, లజ్జాస్పదములు నగును. చిజ్జ గత్తులోనవి పూర్తిగ శుద్ధము, నిర్మలము, అద్భుతరూపముగ మాదుర్యపూర్ణము నగును.... చిజ్జగత్తులో కృష్ణుడే ఏకైక పురుషుడు, చిత్తత్వ సమూహ మీరస ములో ప్రకృతి. అందువలననేదియు ధర్మవిరోధముకాదు. జడమున నొక జీవుడు భోక్తయగును; మఱియొక జీవుడు భోగ్యమగును. పరస్పర మనుభ వింప దలంతురు. ఈ వ్యాపారము మూలతత్త్వమునకు విరోధమగుట వలన మృణాలజ్జలకు విషయమైనది. తాత్త్వికముగ నొక జీవుడు మఱియొక జీవునకు భోక్తగాడు, జీవులందరు భోగ్యులే, శ్రీ కృష్ణుడొక్కడే భోక్త. ఇట్టి స్థితిలో జీవుని భోక్తగ జేయుట నిత్యధర్మమునకు విరుద్ధమగు వ్యాపారము. ఇది నిజ ముగ హీనమగు విషయము. దీనిలో నెట్టి సందేహమునులేదు. చూడుము - ఆదర్శ ప్రతిఫలన చర్చచే జడస్త్రీ పరుషుల వ్యవహారము, నిర్మలములగు కృష్ణ లీలలు రెండింటిలోను సాదృశ్యము తప్పకయున్నది. అయినను ఒకటి మిగుల హీనము, మఱియొకటి మిక్కిలి ఉపానేయము.”

భక్తిరసతత్త్వాన్నీ. అందులోనూ మధురభక్తి తత్త్వాన్నీ తెలిసికోవాలంటే శ్రీ రూపగోస్వామి సమన్వయాన్ని మనం అవగాహన చేసికోవాలి. భాగవతం లోని గోపికాశ్రీకృష్ణ తత్త్వాన్నిగాని, వైష్ణవ భక్తిలోని రాధామాధవతత్త్వాన్ని గానీ ఈ సూత్రంతోనే అన్వయించుకోవలసి వస్తుంది. అయితే, పంచవిధ భక్తిప్రస్థానం శ్రీ కృష్ణ పరబ్రహ్మం చుట్టూ తిరిగింది. శ్రీ కృష్ణ పరమైన భక్తియే పరిపూర్ణరసం అవుతుందని వైష్ణవ భక్తిమార్గం భావిస్తుంది. మధురసం మదురాకృతిలో ప్రత్యక్షమైతే శ్రీ కృష్ణుడని, వైష్ణవభక్తి తత్వజ్ఞులు భావిస్తారు. అన్నమాచార్యులకు శ్రీ వేంకటేశ్వరస్వామియే పరతత్త్వం: సగుణబ్రహ్మం. ఆయనలోనే అన్ని రూపాలను దర్శించాడాయన. అలమేలుమంగలోనే పర్వ గోపికా తత్త్వాన్నీ, రాధామూర్తినీ దర్శించాడు. చివరకు తానే అలమేలుమంగగా మారి కీర్తనలు వ్రాశాడు. శ్రీకృష్ణపరమైన భక్తితత్త్వాన్ని శ్రీ వేంకటేశ్వర స్వామి పరంచేసిన భక్తాగ్రగణ్యుడు, భాగవతోత్తముడు అన్నమాచార్యులు. క్షేత్రయ్య ఈ భక్తితత్త్వాన్నే మువ్వగొపాల పరంచేశాడు. ఈ విధంగా తెలు గులో పంచవిధ భక్తితత్త్వానికి ప్రమాణంగా నిలిచిన పదసాహిత్యం సృష్టించిన గౌరవం, ఆ సంప్రదాయానికి మార్గంచూపిన మహిమ, “పద కవితా పితామహు”డైన తాళ్లపాక అన్నమాచార్యులకు దక్కింది.

అన్నమాచార్య సంకీర్తనలను గురించి సరసము, సరళము అయిన సమీక్షను డా॥ ముట్నూరి నంగమేశంగారు యువభారతి ప్రచురణగా అందించటం ఆభినందనీయం, ఇందులో అన్నమయ్య సంకీర్తనలను చక్కగా విశ్లేషించి, చాటిని సమన్వయ సుందరంగా ప్రపంచించారు రచయిత. అవతారికలో అన్నమయ్యను, అతని సాహిత్యాన్ని పరిచయం చేసి, “కావ్యసౌందర్యము - వస్తువైభవము” అనే ప్రకరణంలో అధ్యాత్య, శృంగార కీర్తనలను గురించి సమీక్షించడమే కాకుండా వాత్సల్యాదులను కూడ వివరించి చూపించారు. అందులోనే నాయికా నాయకులైన అలమేల్మంగళ వేంకటేశ్వరులను, గోపికలను, దూతికలను, చెలులను, దౌత్యాదులను, నయోగ విప్రలంభాదులను వివేచించి నిరూపించారు. మూడవ ప్రకరణంలో కావ్యసౌందర్యాన్ని, శిల్పసంపదనూ ఆసుశీలిస్తూ, ఆలంకార నిర్వహణాన్ని, ఛాషా విశేషాలనూ, పదకవితా స్వరూపాన్ని వమీక్షించారు. పదకవితా పితామహుని సాహితీమూర్తికి ముకురంలాగా ఉన్న ఈ రచన ముచ్చటలు మూటకట్టుతున్నది.

వేదాంతాన్ని వ్రాసినా, విరహాన్ని చిత్రించినా అన్నమాచార్యుల బాణీ అత్యంత మధురంగా ఉంటుంది. సకల జీవుల్లో వ్యాపించియున్న పరమాత్మ చైతన్యాన్ని నిరూపించే ఈ గేయం తెలుగునాట రసికలోకం రక్తితో పాడుకోవటం వింటాం.

తందనాన అహి తందనాన పుడె

తందనాన భణా తందనాన

బ్రహ్మ మొకటె పరబ్రహ్మ మొకటె పర

బ్రహ్మ మొకటె పరబ్రహ్మ మొకటె.

కందువగు హీనాధికము లిందులేవు

అందరికి శ్రీహరే అంతరాత్మ

ఇందులో జంతుకుల మంతా నొకటే

అందరికి శ్రీహరే అంతరాత్మ.

నిండార రాజు విద్రించు నిద్రయు నొకటే

అండనే బంటునిద్ర అదియు నొకటే

మెండైన బ్రాహ్మణుడు మెట్టుభూమి యొకటే

చండాలు డుండేటి సరిభూమి యొకటే.

కడగి యేనుగుమీర కాయు నెండొకటే
 వుడమి శునకము మీద పొలయు నెండొకటే
 కడుపుఋణులను పాపకర్ములను పరిగాన
 జడియు శ్రీ వేంకటేశ్వరవామ మొకటే.”

దృష్టాంతాల్లో దేశీయత, అభివ్యక్తిలో ఆధ్యాత్మికత అన్నమాచార్యుల కనితకు వెన్నతో వచ్చిన విద్దె. ఇలా అధ్యాత్మిక సంకీర్తనలు భక్తిపారవశ్యంతో ఆలపించే అన్నమయ్య మానవాకృతితాల్చిన తుంబురుడో, నారదుడో, లేక గంధర్వుడో కాని సామాన్యుడు కాడని ప్రజలు భావించినట్లు తాళ్లపాక చిన్నన్న అన్నమాచార్య చరిత్రలో (ద్విపద) కీర్తించిన అంశం ఆతిశయోక్తి కాదవి పిస్తుంది. చూడండి. -

“పకల వేదాంత-పఠనంబు జేసి యభంగ విస్ఫూర్తి
 హరిపూజ హరిసేవ హరికీర్తనంబు
 హరి మననము ధ్యాన మనిశంబు దనకు
 ఘనతర పకల ఛోగంబులు గాగ
 మనుచు వాల్మీకి రామాయణ మెల్ల
 రాగంబుతో నసురాగంబుతోడ
 బాగుగా గంధర్వులు బాగుగా జరివి
 పాట లన్నియు తన పాట పిమ్మటన
 పాట పాటనె పాట పాడి చూపగను
 విన్నవారెల్ల సున్విఖ్లారి యొక్క
 ప్రన్నవీసులు వింతు పండువుల్ సేయ
 తుంబురుడో నారదుడో కాక యీ వి
 ధంబున తిరుగు గంధర్వుడో కాక
 మనుజుడో యీ అన్నమయ యని పర్య
 జనులును గొనియాడి పంతసింపగను.”

పరమార్థాన్ని పాటగా వినిపించిన పదకవితాకర్త అన్నమయ్య. వేంకటేశ్వర స్వామి అంటే అన్నమయ్యకు ఆరాధ్యదైవం; అంతరాత్మా; పరమాత్మ. ఆ అంశాన్ని బహుపురాణార్థ దృష్టాంతాలతో పమర్థిస్తాడు. అదీ సంకీర్తన ముఖంగానే.

"శ్రీ వెంకటేశుండు శ్రీపతియు నితడె
 పావనపు వైకుంఠపతియు నితడె
 భాగవతములోఁ జెప్పె బలరాము తీర్థయాత్ర
 నాగమోక్షమైన దైవతమాతం డితడె
 బాగుగా బ్రహ్మాండ పురాణపద్ధతి యాతఁడె
 యోగమై వాసున పురాణోక్త దైవ మితడె.
 వెలయు నప్తములులు ఎదకి ప్రదిక్షణము
 లలరఁ జేసిన దేవుఁ డాతఁ డె
 నెలవై కోనేటిపోత నిత్యముఁ గుమారస్వామి
 కతిమిఁ దపము సేసి కన్నుదేవుఁ డె."

భక్తి కవితలో మాధుర్యం అంతర్వేదనవలన కలుగుతుంది. విరక్తి నాశ్రయించి
 భగవంతుణ్ణి చేరాలని మనసు ఆరాటపడినప్పుడు ఆధ్యాత్మిక సంకీర్తన జాలు
 వారుతుంది. రతినాశ్రయించి శ్రీ వేంకటేశ్వరస్వామిలో లీనం కావాలనుకున్న
 వ్పడు శృంగార కీర్తనం లాస్యం చేస్తుంది. భక్తిస్థాయైనరతి శృంగారంలోవి
 రతికాదు. దీనిని గురించి "జైనధర్మ" మనే గ్రంథంలో పేర్కొన్న వాక్యాలు
 గమవింపదగినవి.

"పర్వదైవ దురూహోఽయ మభక్తైర్భగవద్రసః
 తత్పదాంబుజ నర్వనైర్భక్తై రేవానురస్యతే"

(భక్తిరసామృత సింధువు)

"శ్రీ కృష్ణుని చరణ కమలములనే తన సర్వస్వముగా భావించుకొను శుద్ధభక్తు లే
 యీ రసము ననుభవింపగలరు. భక్తిగంధ శూన్యము, జడోదిత భావ పరిపూర్ణ
 మునగు హృదయము గలవారు, నహజముగనే తమ సంస్కారములకు దగిన
 తర్కప్రియత్వము గలవారు ఈరసము నెప్పుడును అనుభవింపజాలరు.
 మనుష్యుని భావనా పథమును దాటి చమత్కార భావమేదియైన నొకటి శుద్ధసత్వో
 జ్జ్వలమగు హృదయమున నుదయించిన రసమని చెప్పబడును. ఆ భావము
 పరమ విశుద్ధము. పరమ చమత్కారపూర్ణము. రసము జడజగత్తులోలేదు.
 అది చిజ్జగద్వస్తువు. చిత్కణజీవుని సత్తాయందు ప్రకాశితమగును. భక్తి
 సమాధియందీరసము అక్షితమగును." అన్నమాచార్య శృంగార సంకీర్తన లట్టి
 భక్తిసమాధిమండి జనించినవి -

భక్తి - శృంగారాదులవలె, శుద్ధ అలౌకికంకాదు; శాంతమువలె, శుద్ధ ఆధ్యాత్మికం కాదు. అది ఈ రెండింటి మిశ్రప్రవృత్తి. అన్నమాచార్యుల శృంగార కీర్తనల వలనగాని, పోతన భాగవత పద్యాల వలనగాని కలిగే అనుభూతి ఎంత అలౌకికమో అంత ఆధ్యాత్మికం. ఈ మిశ్ర ప్రవృత్తినే మధురం అని అంటారు. మధురభక్తి అందువలననే మధురాతి మధురం,

శ్రీ రూపగోస్వామి తన భక్తిరసామృత సింధువులో నాయికా నాయకులను, వారి భేదాలను, హరిప్రియలను, వారి చెలులను, చెలికత్తెలను నిరూపించినాడు. వారందరు లౌకికంగా స్త్రీలుగా కనపడుతున్నా తాత్త్వికంగా జీవులని, తల్లదావాన్ని భక్తితో ఏ పురుషుడైనా, ఏ స్త్రీయైనా సాధించవచ్చుననీ, అది అతీంద్రియమూ; అమలినమూ, పరిపూర్ణమూననీ పేర్కొన్నాడు. స్వీయలింగ భేదాన్ని మరచి మధుర రసమూర్తియైన శ్రీ కృష్ణుని సమారాధనం చేసే గోపికా తత్వంగానీ, రాధాతత్వంగాని పొందటం మహాభావమంటారు. శ్రీ రామకృష్ణ పరమహంస అటువంటి మహాభావ స్థితిని పొందాడు. యోగి భక్తిమార్గాన్ని ఆశ్రయించి మహాభావ స్థితిని పొందితే మహాసుభావుడనిపించుకొంటాడు; కవి భక్తిమార్గాన్ని ఆశ్రయించి మహాభావస్థితి నందుకొంటే కావ్య సృజన వ్యాపారంలో అది ప్రతిబింబించి మహాకవి అనిపించుకొంటాడు. అన్నమాచార్య శృంగార నాయికా స్థితులను వ్యక్తీకరించే పెక్కు శృంగార సంకీర్తనలు వ్రాశాడు. వాటిలోని నాయికలు కవి మానసిక భక్తిస్థితులకు అభివ్యక్తులు.

తిరువేంటిటాచలపతితో పంభోగము ననుభవించి వెడలిన నాయికను అన్నమాచార్యులు -

“లలిత లావణ్య విలాసము తోడ
నెలంత ధన్యత గలిగె నేటి తోడ
కుప్పలుగా మైనసలుకున్న కస్తూరి తోడ
తొప్ప దూగేటి చెమట తోడ
అప్పుడటు శశిరేఖలైన చనుంగవతోడ
దప్పి దేరేటి మోము దమ్మితోడ -
కులుకు కబరి భరము కుంతలమ్ముల తోడ
తొలగ దోయని ప్రేమతోడ -
మొలక నవ్వులు దొలకు ముద్దుజూపుల తోడ
వులకలు బొడవైన పోలుపు తోడ -

తిరువేంకటాచలాధిపుని మన్నన తోడ
 సరిలేని దివ్య వాసనల తోడ
 పరికించ రాని అరవిరి భావము తోడ
 సిరిదూరంగెడు చిన్ని సిగ్గు తోడ“

అని అభివర్ణించాడు. ఇది శృంగార రసపరంగా చెప్పితే సంభోగ శృంగారానికి ఆలంబన విభావం అవుతుంది కాని, వైష్ణవ భక్తిపరంగా సంభోగానికే అర్థం వేరు. “కృష్ణలీల ప్రకటాప్రకట దముతో రెండు విధముల నుండును. విప్ర లంభ రసమున వర్ణితమైన విరహావస్థ ప్రకటలీలానుసారమున్నది. కాని, బృందావనమున నెల్లప్పుడు రసాది వివిధలీలా వినోదమున విహారపరాయణుడగు శ్రీహరితో వ్రజస్త్రీల కెప్పుడును వియోగము కలుగదు. మధురామాహాత్యమున నిట్లున్నది - “గోపికలతో కృష్ణడక్కడ క్రీడించును”. ‘క్రీడతి’ యను నీ వర్తమాన క్రియాప్రయోగముచే కృష్ణక్రీడ నిత్యమని తెలిసి కొనవలెను. అందువలన గోలోకము - లేదా - బృందావనమునందలి యప్రకటలీలలో కృష్ణలీలకు దూరప్రవాస గత విరహాత్వము లేదు. ఇచట సభోగమే నిత్యము” అని జై నధర్మగ్రంథం పేర్కొంటున్నది. ఈ తత్వాన్ని శ్రీవేంకటపతికి అన్వయించు కొంటే మధుర భక్తి స్వభావం తేట పడుతుంది విరహాన్ని చిత్రించే నాయికా భావాలన్నీ సంభోగాన్ని పుష్టిమంతం చేసే రసభావాలే. అన్నమయ్య వైష్ణవ భక్తి సంప్రదాయాన్ని తెలుగులో మధురంగా అవిష్కరించాడు. నాయికలలో, చెలులతో చిత్రించిన భావావస్థలు మధురస సముద్రంలోని తరంగాలు. మధురభక్తిని పద్యకవితలో అనుభవించాలంటే పోతన భాగవతంచదవాలి. సంకీర్తన సాహిత్యములో అనుభవించాలంటే అన్నమాచార్య శృంగార కీర్తనలు చదవాలి. తెలుగువారికి రెండు ప్రక్రియల్లో భక్తిరసానుభావం దొరకటం వారి అదృష్ట విశేషం.

డా॥ ముట్ూరి సంగమేశంగారు వత్సలాదులను పోషించిన సంకీర్తనలను గురించికూడ ప్రస్తావించారు. ఇవి ముగ్ధభక్తికి మణిముకురాలు. అన్నమయ్య సాహిత్యాన్ని ప్రచురించి తిరుపతి తిరుమల దేవస్థానం పుణ్యం కట్టుకున్నది; అన్నమాచార్య అధ్యయన సంస్థను స్థాపించి ఆకృతులకు ప్రచారం చేస్తున్నది. యువభారతి అ పదకవితా పితామహునికి వాఙ్మయార్చనం చేసి తన భక్తి ప్రవత్తిని ప్రకటించు కొంటున్నది.

అన్నమయ్య సంకీర్తనలు అచ్చమైన తేనెపెరలు. వాటిలోని కవిత్యం తెలుగు తియ్యదనం. వాటిలోనిభక్తి పారిజాత పరిమళం; వాటిలోనిశక్తి మధురాభివ్యక్తి.

—జి. వి. సుబ్రహ్మణ్యం

అన్నమయ్య

-డా॥ ముట్టూరి సంగమేశం

1. అవతారిక

క్రీస్తుశకము 15-16 శతాబ్దములలో భారతీయాకాశమున నన్ని దిశలును భక్తి గీతములతో మారుమ్రోగినవి. ఆనాడు దేశమందలి ప్రతిప్రాంతమునందును అచ్చటి భాషలలో మధురాతి మధురములైన భక్తి గీతము లెన్నెన్నియో రచింప బడినవి. రచయితలు తమ భక్తి సాధనకంగముగా పద సాహిత్య నిర్మాణము నకు పూనుకొనిరి. భక్తి సగుణ పరమైనను, నిర్గుణపరమైనను, చిరంతన భారతీయాధ్యాత్మచింతన కనురూపముగనే కాలోచితమైన ప్రక్రియలనందుకొని ప్రతిధ్వనించినది. భారతీయ సాహిత్య చరిత్రమున నది భక్తి యుగము. వెలసిన భక్తి సాహిత్యము నందెక్కువ భాగము విష్ణుపరము. రచయితలైన భక్తులలో కొందరు సుప్రసిద్ధులైన గాయకులు, రచన సంగీతమయము.

అదే కాలమున తెలుగునాట, హరికీర్తనాచార్యుడుగా, పదకవితా పితా మహానుభావుగా ప్రసిద్ధిజెందిన భక్తకవి అన్నమాచార్యుడు (క్రీ.శ. 1424-1503) వెలసి శ్రీ వేంకటేశ్వరాంకితముగా వేలాది పదములల్లి సగుణవైష్ణవ భక్తిని ప్రచారము చేసెను. ఈ పద్ధతినే అతని పుత్రపౌత్రులుకూడ పాటించి తెలుగులో వైష్ణవ పదసాహిత్యము నపారముగా వెలయించిరి.

అన్నమాచార్యుడు ఆంధ్రప్రాంతమున నేటి కడపజిల్లా రాజంపేట తాలూకాలోనున్న తాళ్లపాక గ్రామమున జన్మించెను. చిన్నప్పటి నుండియు అతని హృదయము తిరుమల-తిరుపతి దేవుడైన శ్రీ వేంకటేశ్వరునియందే విశేషముగా లగ్నమై యుండెడిది. తుదకు పదునారేండ్ల ప్రాయమున తిరుపతి కేగుచున్న కొందరు యాత్రికులతో గలసి, యింటివారి కెరిగింపకయే అతడు, తిరుపతికేగి, తన దేవుని దర్శించి తన్మయత్వముతో పదములల్లి ప్రాదసాగెను. ఇది గమనించిన వైష్ణవాచార్యులలో నొకరు, భగవత్ప్రేరితులై అతనిని చేరదీసి, విశిష్టాద్వైత సంప్రదాయానుసారముగా వైష్ణవదీక్ష నిచ్చిరి.

జన్మతః అన్నమయ్య అద్వైతియయ్యును సంస్కారముచే నిట్లు విశిష్టాద్వైతిగా మారెను. వీరిది నందవరీక బ్రాహ్మణ కుటుంబము. వీరు ఋగ్వేదులు ఆశ్వలాయన సూత్రులు. భరద్వాజస గోత్రులు. అన్నమయ్య నాటినుండి అతని కుటుంబము వారందరును వైష్ణవులై, వడహలి సంప్రదాయము ననుసరించుచూ విశిష్టాద్వైతమత ప్రచారమున నాచార్యులుగా కూడ వెలసిరి.

అన్నమయ్యజాడ లరసి వచ్చిన బంధువులతని నింటికి తీసికొనిపోయి, అతని వైరాగ్యమును కొంత సడలింప నెంచి, ఒకే ముహూర్తమున అక్కలమ్మ, తిరుమలమ్మ అను నిద్దరు కన్యలతో నతనికి వివాహ మొనర్పిరి. కాని ఈ వివాహ సంస్కారమతని సాధన కాటంకము కాలేదు.

వివాహమైన పిదప అన్నమయ్య అహోబిలమునుచేరి, అచ్చటి మఠస్థాపకులైన ఆదివన్ శతకోపయతీశ్వరులవద్ద విశిష్టాద్వైత వేదాంతమును, ద్రావిడవేదమును నిష్ఠతోపఠించెను. ద్రావిడ వేదమునునది, తమిళభాషలో ఆళ్వారులు రచించిన నాలాయిర (నాల్లవేల పదముల) ప్రబంధము. అన్నమాచార్యుని రచనకు మూలప్రేరతమై స్ఫూర్తినిచ్చినది ద్రావిడ ప్రబంధమే. ఆనాడు తెలుగునాట వెలసిన వైష్ణవాలయములలో ద్రావిడ ప్రబంధమునందలి కొన్నిభాగములు వేర్వేరు సేవావిధులలో వినియోగపడుచుండెను. తెలుగు వైష్ణవులకు వానియర్థమంతగా తెలియకపోయినను, వేదమంత్రములతోపాటు వాటిని వల్లించవలసివచ్చుచుండెను, ఇది గమనించి అన్నమయ్య ద్రావిడ ప్రబంధపు పద్ధతినే ఆనుసరించి, అంతకెన్నోఁట్లధికముగా పదములురచించి తెలుగు వైష్ణవులకు సంప్రదాయ సిద్ధమైన భక్తి, వైరాగ్య, వేదాంత ధర్మనిష్ఠాదులు తేటతెల్లముగా తెలిసికొనుట కెంతగనో సాయపడెను. ఇది అన్నమయ్య నాచార్యునిగా నిరూపించి ఆళ్వారుల పంక్తిలోనిల్పెను.

గృహస్థాశ్రమములో నిల్చియే అన్నమయ్య తన భక్తిసాధన నిరంతరాయముగా కొనసాగించుకొనుచూ, అంతకంతకూ తీవ్రమొనర్చి, తుదకా స్వామిని ప్రత్యక్ష మొనర్చుకొని సిద్ధిబడసెను. సాధనాంగముగా అతడు స్వీకరించిన పదరచనా వ్యాసంగముకూడ నానాటికి నిత్యనూతన స్ఫూర్తితో విలసిల్లుచుండెను. అతడు గాయకుడు. ఏయూరికేగినను అచ్చట వెలసిన విష్ణుమూర్తిని కీర్తించుచూ, విశిష్టాద్వైత తత్త్వములు విప్పిచెప్పుచూ, భక్తి సుద్బోధించుచూ గొంతెత్తి పాడుచూ, తన్మయత్వమున గంతులువేసి యాడు

చుండును. ఏదేవుని విగ్రహముతోనైనను అతని కంటికగపడునట శ్రీ వేంకటేశ్వర విగ్రహమే. అతని కవితలో రాముడు వేంకటరాముడు, నరసింహుడు వేంకటనారసింహుడు, రాధాకృష్ణులు రాధావేంకటకృష్ణులు.

నానాటికి అన్నమయ్య కీర్తి విస్తరించి, ఎందరెందరినో శిష్యుల నాకర్షించినది. ఆనాడాప్రాంతపు మండలాధిపతియైన సాళువ నరసరాయలు కూడ అన్నమయ్యను తన గురువుగా గ్రహించి, రాజోచితమైన రీతిని సత్కరించెను. కాని, రాజు తనపై కొన్ని కృతులు రచించి పాడవలసినదని అభ్యర్థించినదే తడవుగా, అన్నమయ్య “శ్రీహాఠీ” అని చెపులు మూసికొని, భగవదర్పితమైన తనజిహ్వా నరాంకితము కాజాలదని స్పష్టముగాచెప్పి, రాజకోపమునకు గురియై, సంకెళ్లబడి, స్వామియనుగ్రహముచే నిడివడి, రాజునకు కనువిప్పు కలిగించెను.

అన్నమయ్య నేటి రాయలసీమ ప్రాంతమున నానాడున్న దేవళము లెన్నిటినో దర్శించెను. ఇటు శ్రీరంగమునుండి అటు శ్రీజగన్నాథము వరకు యాత్రలరిగెను. నరసరాయల కోరికపై నతడు విజయనగరము కూడ పోయి వచ్చెను. తానేగినచోట్ల వెలసిన వైష్ణవ దేవతామూర్తు లెన్నిటినో అతడు కీర్తించెను. శ్రోతల చిత్తమెరిగి తెలుగులోనేకాక ఒకప్పుడు సంస్కృత కూడ కీర్తనలు రచించి పాడి మెప్పుందుచూ. సంకీర్తనాచార్యుడని హరికీర్తనాచార్యుడని, పదకవితా పితామహుడని కీర్తినామములు గ్రహించెను.

అన్నమాచార్యుడు వ్రాసిన కీర్తనలు 32 వేలని, అతని మనుమడు చిన్నన్న సాక్ష్యము. కాని యిందులో సగభాగమునకుపై గా నేడలభ్యము. కీర్తనలేకాక అన్నమాచార్యుడు “సంకీర్తన లక్షణము” అనుపేర సంస్కృత భాషలో వ్రాసిన లక్షణ గ్రంథముకూడ నేడు లభింపదు. దానికతని మనుమడు చినతిరుమలాచారి వ్రాసిన తెలుగు పద్యానువాదము మాత్రము లభించినది. ఇట్లే అన్నమయ్య వ్రాసిన 12 శతకములలో ఒకే ఒకటిగా “వేంకటేశ్వర శతకము” మాత్రము మనకు మిగిలినది. అన్నమయ్య తదితర రచనలలో “శృంగార మంజరి” అను లఘు కావ్యమొకటి లభ్యమగుచున్నది. అన్నమయ్య కృతులు అతని పుత్రపౌత్రుల రచనలు రాగిరేకులపై వ్రాయించి తిరుమల తిరువతి శ్రీ వేంకటేశ్వరాలయములో “సంకీర్తన భండారము”లో భద్రపరుపబడినను, కొన్ని రేకులెట్లో మాయమైనవి. నేడు మిగిలిన రేకులలో అన్నమయ్య

కృతులుగలవిగా గుర్తింపబడినవి రెండువేల వరకున్నవి. వీనిపై వ్రాసిన కీర్తనలు సుమారు 12, 13 వేల వరకు మిగిలి లభించుచున్నవి. తిరుమల-తిరువతి దేవస్థానమువారీ సాహిత్యమును సంపుటముల వారీగా ప్రకటించుచున్నారు. ఇంతవరకు వీనిలో 29 సంపుటములు వెలువడినవి.

రాసిలో నిట్టిది ఎంత విస్తృతమో, గుణములో కూడ సంతగనే విశిష్టత నంది వెలసిన సాహిత్యము. కల్పనావైచిత్ర్యికి, భావగాంభీర్యమునకు, వాక్పమత్కృతికి, భాషాసౌందర్యమునకునెలవై, సంగీత సాహిత్యములు మేళవించి, తర్వాతివారి కొరవడి బెట్టినట్లుండి, భక్తి శృంగారములు గుబాళించు నీ సాహిత్యమేయితర సాహిత్యమునకును తీసిపోదు. ఈ వెనుకటి కవులకెందరికోయిది స్ఫూర్తినిచ్చినది. అయిదు వందల యేండ్లనాటి వ్యావహారిక భాషలో వెలసిన యీ సాహిత్యము భాషాసాహిత్య ప్రయుతైన తెలుగువారికి అన్నమాచార్యుడందించిన అమూల్యమైన సంపద. దీని గుణమెదిగి పదిలపరచుకొనుట మనవిధి.

.... 0

2. కావ్య సౌందర్యము - వస్తు వైభవము

అన్నమాచార్యుడు భక్తకవి. భక్తిభావముచే ప్రేరితుడై అతడు చిన్నతనముననే పదరచన కుపమిక్రమించి. ఆకార్యమా జీపితమునూ కొనసాగించుచూ వచ్చెను. పదరచన మాతని భక్తిసాధనకు ప్రధానాంగము. తన యిష్టదైవమైన శ్రీ వేంకటేశ్వరునికి తుదివరకు సంకీర్తన దేవలర్పించి అతడు తరించెను.

అన్నమాచార్యుని పదములు రాగిరేకులపై "సంకీర్తనము" అని పేర్కొనబడినవి. కాని కీర్తన, పదము, సంకీర్తన, మున్నగునవన్నియు పాటలకు పర్యాయ వాచకములే. ఈ పదములు ముక్తక శైలిలో వ్రాయబడినవి. కథాసూత్రమేదియు లేనందున ప్రతి పదమును ప్రసంగ సాపేక్షమైయుండును. పురాణ కథలు, అవతార లీలలు, మున్నగు వాటికి ప్రసంగము లూహించుట కొంత సుకరముగా నుండును. కాని శ్రీ వేంకటేశ్వర శృంగార లీలావర్ణనములో ఆది కూడ కొంత క్లిష్టముగనే కన్పించును. ఆ శృంగారము కూడ అధ్యాత్మ నిబద్ధమగుటచేత మరింత క్లిష్టముగా తోచును.

అన్నమాచార్యుని పదములు అధ్యాత్మ కీర్తనలనియు శృంగార కీర్తనలనియు రెండు విధముల వింగడింపబడి లభించుచున్నవి. సంఖ్యలో శృంగార కీర్తనలు హెచ్చు. దొరికినంతవరకు అధ్యాత్మ కీర్తనలు 2209. (ఇవిపూర్తిగా అచ్చయినవి.) శృంగార కీర్తనలు పదివేలకు పైగా నున్నవి. (ఇవికూడ చాల వరకచ్చయినవి.) పద మధ్యాత్మమైనను, శృంగారమైనను ముఖ్య పర్ణ్య విషయము భక్తి భావమే. అదే శాంత, దాస్య, వాత్సల్య శృంగారాది రూపములలో అందుకు తగిన స్థాయి సంచార్యాది సామగ్రినంది రసరూపమున వ్యక్తమగుచుండును. అన్నమాచార్యుని మనుమడు చినతిరుమలాచారి ఈ పందర్భమున వ్రాసిన పంక్తులు వీటి స్వరూపమును చక్కగా వివరించునట్టివి :

“శ్రుతులై శాస్త్రములై పురాణ కథలై సుజ్ఞాన సారంబులై
యతిలోకాగమ వీధులై వివిధ మంత్రార్థంబులై నీతులై
కృతులై వేంకటశైలవల్లభ రతిక్రీడా రహస్యంబులై
సుతులై తాళులపాక యస్సయ వచో నూత్నక్రియల్ చెన్నగున్” (1)

అధ్యాత్మ కీర్తనలు :

చినతిరుమలాచార్యుడు తెనిగించిన సంకీర్తన లక్షణములో అధ్యాత్మ పదముల లక్షణ మిట్లు చెప్పబడెను.

“వైరాగ్య వృద్ధికర గంభీరపద శ్రేణి పౌవగ చెసుపుచు నగ్రా
మ్యారమ్య విష్ణు చరితో, దారములై యున్నజాలు ధరిణిన్ వెలయున్.
దేహాత్మేశ వివేకోత్సాహంబుసు లోకవేద ధర్మాధర్మా
ద్యూహాపోహంబులుగల, యాహరి సంకీర్తనంబు అధ్యాత్మంబుల్” (2)

తన్మయత్వము, తీవ్రానుభూతి, నిజాయితీ తనమునిండి వ్రాసిన యీ సంకీర్తనలు పై లక్షణము నింకను పొంతమొనర్చి, చెవివి బడినదేవాలి హృదయములో చోటుచేసికొని మారుమోగినట్లుండును.

అన్నమాచార్యుని అధ్యాత్మకవిత విస్తార వైవిధ్యములంది వెలసినది. ఇరువురాండ్రు గట్టుకొని గార్హస్థ్యము నెరపుచునే అతడు వైరాగ్యసాధనలో సతతోత్సాహశీలుడై జీవితము గడపెను. ఆకారణమున నతని అనుభవము లపారముగా విస్తరించి వైవిధ్యమందుకొన్నవి. కవితయు వానిననుసరించి వడిచినది. వ్రవృత్తి మార్గమున నిల్చి నివృత్తి నలవరచుకొనదలచిన సాధకు

అందరికివలెనే అన్నమాచార్యునికిని చింతాత్రానదై న్య సంతాపగ్లాని వై రాగ్యాది భావములెన్నో అనుభవమునకు వచ్చినవి. అతని అధ్యాత్మికవితలో ఆయా భావములత్యంత విశిష్టరూపమున వర్ణింపబడినవి.

నివృత్తి మార్గమున మొదటిమెట్టు సంసార వేముఖ్యము. అది జీవితములో గడచిన అనుభవముల ననుసరించివచ్చిన నిర్వేదమునకు ఫలము. అన్నమయ్య జీవితమునందును జగత్తుపైననుకూడ పరిపూర్ణ విత్పష్టా విచికిత్సా భరితమైనదృష్టి అఅవరచుకొని దానిని మరింత దృఢమొనర్చుటకై యిట్లు హించును.

“ఏమిగలదిందు యెంతకాలంబైన
పామరపు భోగమాపదవంటి దరయ (1)

తిరిగి వ్యంగ్యమెంచుచూ నిట్లు పలుకును.

“ఇదివో సంసార మెంతసుఖమో కాని
తుదిలేని దుఃఖమను తొడవు గడియించె” (2)

ఒకప్పుడతడీ లోకముకాఠి అజ్ఞాత కాశ్చర్య చింతాకులుడై విస్తుపోవును

“ఉదయాస్తమయములొక దినముననే
యెదుటనే యున్నవి యెంచినను
ఇదివో జీవులు ఎంచక తమతమ
బ్రదుకులు సతమని భ్రమనెదరు” (3)

సంసారమా సద్గతియా? యేదికావలసినది? ఏది హితమైనది? ఏదికాదు? ఈ ప్రశ్నలకు నిశ్చయ పూర్వకమైన సమాధాన మొకప్పుడు దొరికినను వంట బట్టదు. సుఖాశతో చేసిన ప్రయత్నము అన్నియు వమ్మై తుదకు దుఃఖమే మిగులు చుండును. వేరొకవంక కాలము చెల్లుచుండును. అందుకే అన్నమయ్య.

“అయ్యోపోయ బ్రాహ్మణు కాలము
ముయ్యంచు మనసుననే మోహమతి నైతి.
చుట్టంబులా తనకు సుతులు గొంతలు జెలులు
వట్టియాసల బెట్టువారేకాక
నెట్టుకొని పీరు గడు నిజమనుచు హరినాత్మ
బెట్టనేరక వృధా పిరివీకులైరి” (4)

అని వాపోయినాడు. సంసారవ్యామోహము మాయావ్రభావ జనితము. అన్నమాచార్యుని మనమున “ఇందిరాపతి మాయలే యింతులు” కర్మముచే కౌంతాసుతుల బంధమబ్బును. కర్మబంధ మెట్టివారికిని తొలగింపరానిది. కాని కర్మాధ్యక్షుడా పరమేశ్వరుడు కరుణించినచో అది తృటిలో తొలగును. కనుక “హరి గొలిచి మనుదురుగాక” అని అతని ఉపదేశము. కాని చెప్పినంత మలభమా ఆచరణము?

“మాయల సంసారము మరిగి నీ కర్మము
యీ యెడ నినుమరుగ దేటికో హరి
కాయజు కేళిపై దమి గలిగిన మనసు
కాయజు తండ్రి నీపై గలుగదేటికో.” (1)

అని అన్నమయ్యయే బానితో పెనగి విసిగిపోవుచుండును. ఒకప్పుడు తన నేరమెంచి భగవంతునితో చెప్పి శరణమనుటకును లజ్జించుచుండును.

“ఏ నోరు బెట్టుకొని నిన్ను నేమని కావుమందును
నే నిన్ను దలచినది నిముషమూలేదు.” (2)

భగవంతుడు పతిత పావనుడు. అశణశరణుడు. ఆపదుద్ధారకుడు, పురాణములిందుకు సాక్ష్యము. అజామిళాదు లెందరో అతనిని తలచి అరనిముషములో తరించిరి. కనుక వేరొక పురుషార్థ మొల్లక హరి భజన మొక్కటి వరించినచో చాలు తరింపవచ్చునని అన్నమయ్య విశ్చయించి పలుకును.

“మరి యే పురుషార్థము మావంకలేదు మీకు,
అరువడము మాకేల అటువో నీకు.....
భూమిలోన నీవు నన్ను బుట్టించిన ఫలంబు
యివల రక్షించే తొడుసి దొకటాయ.” (3)

అదిగాక,

“నేనొకడ లేకుంటే నీ కృపకు పాత్రమేది
పూని నావల్లనే కీర్తి పొందేవు నీవు.” (4)

అని అతడా భగవంతునితోనే తెగించి పలుకును, వేరొకసారి ఇతర చింతలేమిటికీ, అతడే గతియై అరసేటివాడు. అని నిశ్చింతుడగును. పరమ వైష్ణవుడై భగవత్కృపకు పాత్రత వడించితినని మరొకప్పుడు విర్రవీగుచుండును.

అన్నమాచార్యుడొకప్పుడేదో తనకును తన దేవునికి మాత్రమే సంబంధించినట్లు గూఢ సాంకేతిక భాషలో పదములల్లి వినిపించును.

లోకము లోపల తాటి చెట్టునిది
కైకొని హరి యెరుగవుగా నీవు,
కొంకక యడవి మాకులు గంపలు మేసి
బింకమెడల పారు పెను మృగము
వేంకటపతి దీని వెదకి కొనలేము
సంకెవాయ దీర్చవుగా నీవు" (5)

మరొకప్పుడా వేశముతో శబ్దక్రీడ నెరపుచూ భక్తిచూపును.

కరమ పురుషహరి పరమ పరాత్పర
పరరిపు భంజన పరిపూర్ణ నమో
కమలాపతి కమలనాభ కమలాపవ వంద్య
కమల హితానంతకోటి ఘన సముదయతేజా.
కమలామల పత్రనేత్ర కమలవైరి వర్ణగూత్ర (6)
కమల షట్కయోగీశ్వర హృదయ తేఽహం నమోనమో॥

అన్నమాచార్యుని అధ్యాత్మ కీర్తనలు విశిష్టాద్వైత ధర్మప్రచారమున కూతగ్రలని ముందే వివరించితిని. అతని కవితలో స్తోత్రరూపమున సంస్కృతాంధ్రములలో రామకృష్ణ నృసింహ వామన హనుమద్విష్వక్సేన సుదర్శన శ్రీ రంగనాథ పాండురంగ విఠలేశ్వరుల యశోవర్ణన మనేక పదములలో లభించును. దశావతార స్తోత్రము పదులు వందలునున్నవి. ఈ స్తోత్రములలో కొన్ని జయగానములు, కొన్ని మంగళములు, కొన్ని ఆరతులు, కొన్ని కవచనములు, కొన్ని కేవలస్తుతులు. ఆవతార వర్ణనలలో రూపగుణస్వభావ లక్ష్య సిద్ధు లొకచో వాచ్యముగను, వేరొకచో వ్యంగ్యముగను వలసినంత వైవిధ్యముతో గోచరించుచుండును. శైవ భేదముతో పునరుక్తులన్నియు కప్పిపెట్టినట్లుండును.

ఆధ్యాత్మకవితలో అన్నమయ్య నిత్య సేవలకు, ఉత్సవ సేవలకు సంబంధించిన కీర నలన్నో ఉత్సాహ భరితుడై రచించెను. ఇట్టి సందర్భము

లలో అతడు ఉత్పవమూర్తిలో నిజమూర్తి నే సాక్షాత్కరింపజేసికొనుచూ హర్ష విస్ఫూరిత నేత్రములతో ఆనంద నర్తిత హృదయుడై ఆ భగవంతుని అలౌకిక రూపలీలావై భవములెంతేని వర్ణించును. భావనాలోకమున సత్యచ్ఛతమ భూమిలో నిల్చి ఆధ్యాత్మికపు టంచుల వరకు దృష్టిసారించి, ఉత్సాహోద్రేకభరితుడై, ఉచ్చైఃస్వరమున “తే శరణమహం తే శరణమహం, శైశవ కృష్ణ తే శరణం గతోస్మి” అని ఆలపించి గంతులు వేయుచుండును. అన్నమయ్య వ్రాసిన ఆధ్యాత్మ సంకీర్తన లన్నియు చివరి చరణమున విశిష్టాద్వైత ప్రపత్తి మంత్ర మైన శరణాగతిని ధ్వనించుచుండును.

ఆచార్యుడై అన్నమయ్య తన కవితలో నీతి, ధర్మము, సదాచారము లోక పంగ్రహము మున్నగునవెంతేని చాటి చెప్పినట్లు వర్ణించెను. తన నాటి రాజుల స్వార్థ లోభ ప్రేరిత పాపాచరణమును కంటజూచినది చూచినట్లే వర్ణించుచూ విజుబ్ధ హృదయుడై అతడాక్రోశించి పలికిన పలుకులివి :

“వెరతు వెరతు నిందు వేడుకపడ నిట్టి
తురుచ బుద్ధుల నెట్లు కూడుదు నయ్యా
దేహ మిచ్చినవాని తివిరి చంపెడివాడు
ద్రోహి గాక నేడు దొరయటా
ఆపికముగ నిట్టి అధమ వృత్తికి నే
సాహసమున నెట్లు చాలుదునయ్యా”



ఇంటి వేలుపు వేంకటేశ్వరు దనవెంట
వెంట దిప్పెడివాడు విభుడటా
దంటనై యాతని వాసాను దాసినై
వొంటినుండెద నేమి నొల్లనో యయ్యా”

కవికాలపు బీభత్స మాతడు కంటికి కట్టినట్లు వర్ణించుచూ, ఆ కౌలప్తు తురుష్కుల యాగడములు, దొరల దుడుకుతనములు, నిస్సహాయుడైన ప్రజల

యగచాట్లును తలచి నిలువునీరగుచునే తిరిగి “తిమిరం చింతయు బాపగ తిరు వేంకటగిరి లక్ష్మీరమణుడెగతి” అని ఆ భగవంతునిపై భారమువేసి నెమ్మది పడుచుండును.

శృంగార సంకీర్తనలు :

అధ్యాత్మ సంకీర్తనలకన్న శృంగారసంకీర్తనలే అన్నమాచార్యుని రచనలో ఎక్కువగా లభించుచున్నవి. వాస్తవమునకివి లీలాపదములు. పర మేశ్వరుని ఆనంద లీలావిహారములే అతడెక్కువగా వరించిన వర్ణ్యవిషయ ములు. భక్తులదృష్టిలో లీలానందమే పరమానందము. లీలభగవంతుని స్వాభావికగుణము. అందుచే అది అతనికంటె భిన్నమైనదికాదు. కాగా, అనవరత లీలాభావనా సంబంధ స్థాపనాదికముచే తత్ప్రాప్తి నాసించుటయు, లబ్ధినందుటయు కైవల్యప్రాప్తి లేదా భగవత్ప్రాప్తియే అని భక్తుల నమ్మకమును భగవల్లీలలు భక్తుల సుద్ధరించుటకే అని వారి విశ్వాసము. భగవదభిన్నమగుట చేత తల్లిలుకూడ వ్యాపక విస్తృత, నిత్యనూతన, చిరంతనాది లక్షణములతో సాధకుల హృదయాకాశమున సాక్షాత్కరించి, వారికి నిత్యానంద మొనగూర్చు చుండునని సిద్ధాంతము. సాధకుని లక్ష్యమిట్టి ఆనందరూప పరబ్రహ్మను సాక్షాత్కరింప జేసికొని, తదీయుడై మనుటయే. ఇట్టి లీలారసానంద సాధనకే భక్తలోకము లీలాగానమున విశేష ప్రవృత్తి నెరపుచుండును. అన్నమాచార్యునిలో ఇదే లీలారసానుసంధానము లీలగాన రూపసాధనగా మూర్తీ భవించినది, విసువు పుట్టించు దీనాలాపములకన్న, విశేషానురాగ పూర్వకములైన లీలావర్ణనలు సద్యః ప్రమోదదాయకములనుట అనుభవ సిద్ధము. అన్నమయ్య యిదే మతమున అధ్యాత్మ పదములకన్న శృంగారపదము లధికముగా వ్రాసి భగవంతుని బాల కిశోర యౌవనలీల అనంతముగా నూహించి, విశద విస్తృతముగా వర్ణించి, తనదైన ఒకానొక రసప్రపంచమును నిర్మించెను.

వాత్సల్య వర్ణనము :

అన్నమాచార్యుడు వాత్సల్య భక్తివర్ణన కాలంబనముగా శ్రీ కృష్ణుని బాలకిశోర రూపములనే గ్రహించెను. ఈ పదములు రచించునపుడతడొకసారి యశోదగను, వేరొకసారి గోపికలలో నొకతెగను తన్ను భావించుకొని ఆత్మ శ్రయ పద్ధతిలో రచన సాగించెను, శ్రీ కృష్ణ చరితములోని ముఖ్య విషయము

ల్పియు నితడు తన కవితలొ దిడవెను ప్రతి పదము గండును శ్రీ కృష్ణుని
 లొకిక రూపమునేకాదు శ్రీవేంకటేశ్వరునితో నభేద భావముగాడ యాచించుచూ
 వచ్చెను ఈ పదములలో గణిక భాగము తిరుము తిరువతి శ్రీ వేం కటేశ్వరా
 లయములొ జరుగు కృష్ణ జయంతి గోకులాష్టమి కృష్ణాష్టమి ఎంబ ఉత్సవా
 వసరములలో విశిష్ట ప్రేరణయు విశేష స్ఫూర్తియు గ్రహించి రిచించిగా
 ఆ కారణమున నివి తరచు ప్రశంసా రూపముననో వెలసనవి అయినను
 శ్రీకృష్ణుని లోకరంజక లోకరక్షక రూపములు రెండూ వీనిలొ సమప్రాధాన్య
 మంది వర్ణింపబడినవి

బలరామ కృష్ణుల బాలలిలలు వర్ణించుపట్ల అన్నమాచార్యుడెన్నోచోట్ల
 స్వతంత్ర కల్పనకు తావొసగెను ఈ క్షురలానాటి ఆంధ్ర గ్రామిణ ప్రజా
 సంస్కృతికి అద్దము పట్టి మాపుచున్నట్లు వెలసవి అప్పటివారి యింట్లు
 వాకిండ్ల ఆచార్య వ్యవహారములు ఆటపాటలు ఉత్సాహోల్లాసములు ఆశా
 మానములు వంటివన్నియు కంటిముందు పెట్టి మావనట్లు వర్ణించబడినవి

అన్నమాచార్యుని మతమున శ్రీకృష్ణుని జనన మి లోకమున గౌరవార్థం
 మైన ఘటన అది విశిష్ట ప్రయోజనము కలది విశ్వ వ్యాపకమైన ప్రభావము
 నెరవనది శ్రావణ బహుళాష్టమినాడు రోవాణీ గక్షత్రమున అరరాత్రమున
 అధర్మాంధ కారము తొలగి దర్శనూప శ్రీకృష్ణ చంద్రుని యుదయమైగల

ఎక్కడి కంఠుడు యికనెక్కడి ఘాభారము చిక్కువాప జనియించె శ్రీకృష్ణుడు
 అనియు అచ్యుతుడైదియించె నద్దమరేతరికాడ ముచ్చిమి రాకాసులు ముర్తి
 పడిరి అనియు ఎట్టరాని ఆనందముతో అన్నమయ్య గొంతెత్తి యాలవంచెను
 శ్రీ కృష్ణజగ్గప్రసంగము వర్ణించుచూ అతడు చెప్పిన ఎదములెన్నో
 యున్నవి అన్నిటా అతడిట్టి ఆనందతగ్మయత్వమునే వెల్లడించెను ఇదె
 తీరున అడు చిన్ని కృష్ణుని జాతకర్మ పుణ్యాహా వుత్సోత్సవ ప్రధమప్రాశ
 వాదులన్నిటిసీమహోత్సాహముతో వర్ణించెను వ్రజాంగరల ఆనందము పట్టరానిది
 వారివాత్సల్యమపారము అందరూ బాలుని తొట్టెలొబెట్టి పాడునరికి ఎక్కడ
 వారితోచేరి లాలివాట కంకించుకొని గొపకాంతలు ముద్దుల కృష్ణుని లావ
 లావణ్యములకు మురిస చేయి దింపక మెత్తి లాలించుచుండిరి ఒకప్పుడతని
 నొటలో ఒక మెకు ప్రహ్లాండుమంతయు గోచరించును ఆమె భయపడ
 బాలునిదించి మిగతావారి కెరిగించును నమ్మకపోయినను యశోదకు కాడ
 వేరొకప్పుడట్టి దృశ్యము కాన్పించును ఆమె గుండె జల్లుమని యిది యె
 వాచ పీడయో యని శిశురడె ప్రక్రియ లెన్నేని జరుపును

బాలకృష్ణుని నర్వసమోహన రూపమును చూచి ఆనందించుటకు శుక
 వారదాదులు ప్రచ్ఛన్న రూపమునవచ్చి పోవుచుందురు. వారతని వయోచితక్రమ
 పరిణామ రూపములతో వెనుకటి అవతార రూపములు చూచి ఆనందించు
 చుందురు. ప్రేమాకుల హృదయయైన యశోద చిన్నికృష్ణుని వేయికన్నులతో
 చూచి కాచుచుండును. రక్షః పక్షి దోషములకు వెరచి అతనిని వేళగానివేళలలో
 అటునిటుపోనీడు. అందరినీ ముట్టనీయదు. ఒకప్పుడామె బాలు నూరడించుటకై
 చందమామను చూపి,

“చందమామరావో జాబిల్లి రావో మంచి
 కుందనపు పైడిగోర వెన్న బాలుదేవో.”

అని యింకేమేమో పాడుచుండెను. ఈ లోపున బాలకృష్ణుడే సంజ్ఞ
 చేసెనో, నింగినున్న చంద్రుడు తటాలున భూమికి దిగి బాలకుని వద్ద వ్రాలెను.
 భయవిస్మయాకులితచిత్తయై కనులు మూసికొని, తల్లడిల్లి, యశోద కెప్పుమను
 సంతలో సంతయు యధాపూర్వకముగా నమరియుండెను.

తల్లి యొడిలో నుండియే చిన్నికృష్ణుడు పూతనను, తృణావర్తుని, శకటా
 సురుని సంహరించెను. కాని తల్లికి నిరంతరాపాయ సూచనలు వెక్కసమగు
 చుండెను. ఒకప్పుడు,

“పాలార్చి తొట్టిలో బండబెట్టి యశోద
 నీలవర్ణు దొంగిచూచె నిద్దురోయని
 ఓలిశంఖచక్రాలతో నురము శ్రీపతితోడ
 యీ లీల శ్రీ వేంకటేశుడై యున్నాడు.”

కొంచెము పెరిగిన కృష్ణుడెన్నేని బాలసులభ లీలావిశేషములు చూపి
 తల్లినేకాడు, ఊరిలోని వారిని, అటు బ్రహ్మాదులనుకూడ సంతసింపజేయు
 చుండెను. మరింత పెరిగి యిరుగు పొరుగుల కేగి పాలు వెన్నలు దొంగిలించ
 నేర్చెను. అంతకంత కారాటమెక్కుడై ఫిర్యాదుల వరకు వచ్చెను. సమవయ
 స్కులైన బాలులెందరో అతనికి సహాయకులైరి. అల్లరికంతులేడు. ఆగడము
 లకు కడిమిలేదు. ఫిర్యాదులతో విసిగి యశోద కృష్ణుని రోటగట్టెను. అదే
 అడనని ఆ రూపములోనున్న శ్రీకృష్ణుని, అతనిచే శాప విముక్తులైన భృ
 క్షాబర మణిశ్రీవులేకాక, బ్రహ్మాదులుకూడ కీర్తింపవత్తురు. వేర్వేరుకష్టంక
 గోపికలు యశోదనే నిందించి కృష్ణుని విడిపింపవత్తురు.

బలరామకృష్ణుల బాలకీర్తిడలకు ఊరంతయు మైదానమే. ఊరిలోని బాలులందరూ వీరికి మిత్రులే. ఒకప్పుడు వారు బంతియాడుదురు. వేరొకప్పుడు “కర్ర-బిళ్ళ” ఆడుదురు. పుట్టచెంట్లు-బిళ్ళగోంట్లు, పముద్రబిళ్ళలు. సిరి సింగనవత్తులు, దాగిలిమూతలువంటి వెన్నియో వారాడుచుందురు. పశులు గాచుచూ యమునాతీరమున నింకెన్నియో ఆటలాడుచుందురు. అన్నమాచార్యుడి సందర్భమున ఆనాటి గ్రామీణ బాలబాలికలలో ప్రచారములోనున్న ఆటలెన్నిటిలో వేర్కొనెను. అందులో “అల్లోవేరళ్ళు” వంటి ప్రాతని “పులి-మేక” వంటి క్రొత్తవి కూడ వినిపించును.

అటలాడుచునే కృష్ణబలరాము లెందరినో ధూర్తరాక్షసులను సంహరించిరి. ఇందుని గర్వమొందిన కృష్ణుడు బ్రహ్మకు మోహనివారణముకూడ చేసిపెట్టెను. కాళీయుని భంజించెను. దావాగ్ని చల్లార్చెను (4) దారిగాచి గొల్లె తర్కినాపి వారమ్మబోవు పాలు పెరుగు లూరకనే గ్రహి యారగించుచుండెను ఒకప్పుడు వాతో సరసములాడి నయ్యాటలకు దిగుచుండెను. (5) ఒకపా. మురళివాయించివారిని సమ్మోహితముతోముంచె త్తును వేరొకపారి కిన్నెరవాయించి ఆహ్వానించును. (6)

ఇన్ని వర్ణించిన అన్నమాచార్యుడు ఆకాలపువారు శ్రీకృష్ణునితో కలిసి మెలిసి తిరిగియు నతని తత్వమెరిగి తరించలేదేమి? అని తనలో తాను వితర్కించుకొనును,

“ఏల మోసపోయిరో ఆకాలపువారు
బాలకృష్ణుని బంటులై బ్రతుకవద్దా
పశులగాచేటివాని బ్రహ్మ నుతించెనంటేను
దిశల దేవుడవి తెలయవద్దా
శిశువు గోవర్ధనగిరి చేతబట్టి యెత్తె నంటె
కొపరి యతని పాదాలే కొలువవద్దా. (7)

అన్నమాచార్యుని కవితలో శ్రీకృష్ణుని బాలలీలలన్నియు వర్ణింపబడినవే కాని వాటికొక క్రమములేదు. యోగమాయా ప్రకరణమును వర్ణించినంత వివరముగా చీర హరణాదులు వర్ణించలేదు. రాపక్రీడాదులు కేవల సూచనలుగా మిగిలినవి. వాత్సల్యముకూడ సంయోగపక్షముననే వర్ణింపబడినది. వియోగ పక్షము గ్రహించలేదు. అసుర సంహారలీలలైనను సూచనలుగా వినిపించినవే

గాని వివిధముగా వర్ణించినవికావు. కాని అంతటా శ్రీకృష్ణుని భగవత్స్వరూపమును. శ్రీవేంకటేశ్వరునితో నతనికభేదమును మాత్రము విడువక ధ్వనింపబడుచూ వచ్చినవి. వాస్తవమునకివి శ్రీవేంకటేశ్వరాలయములో శ్రీకృష్ణజయంతి ఉత్సవండుగ వంటి ఉత్సవములలో సమయోచితముగ శ్రీకృష్ణచరిత్ర మెత్తుకొని పాడిన పాటలు. పైగా, అన్నమయ్యకు ఒరవడిగా వెలసిన ఆళ్వారు ప్రబంధములలోకూడ శ్రీకృష్ణచరిత్ర అట్లే సూచ్యప్రాయముగను క్రమవిరహితముగనే వర్ణింపబడినది. అయిననేమి, అన్నమాచార్యుని చింతవేరు. అది క్రమము తప్పినదనికాదు, అదను తప్పినదని.

“ఆయయ్యో ఏమరినా నప్పడేమయి యుంటినో
అయ్యెడ నీదాసినై తే ఆదరింతువుగా
అల్లనాడు బాలుడవై ఆవుల గాచులేళ
చిల్లరదూడనై తేచేరి కాతువుగా
వల్లెగావిటుడవై వ్రేపల్లెలో నుండువేళ
గొల్లెతనై నా నన్నుకూడు కొందువుగా”

శృంగార వర్ణనము :

భారతాచార్యుని మతమున (నా.శా. 6-40, 41) లోకములో ఏది పవిత్రము, శ్రేష్ఠము, ఉజ్జ్వలము, దర్శనీయమునగునో అది శృంగార మనిపించుకొనును. అట్టి శృంగారము భగవన్నిష్ఠమై భక్తి పూతమైనప్పుడది సర్వోత్కృష్టమునుట వేరుగా చెప్పనక్కరలేని సిద్ధాంతము. ఈ సిద్ధాంతమే శృంగారమును భక్తి సాధనతో నుత్తమోత్తమముగా స్వీకరింపజేసినది. అన్నమాచార్యుని భక్తి సాధనలో శృంగారము ప్రధానాంగముగా రూపొందినది. ఆత్మశ్రయ ఫక్కిలో రచింపబడుటచే అన్నమాచార్యుని శృంగారకవిత భక్తి భావ బంధురమై, కవి హృదయానుభూతుల నాపాత మధురముగా వెల్లడించుచున్నది. కథానిరపేక్షమై, కేవల భావాశ్రిత ప్రసంగ ప్రవణముక్త రచనమగుటచేత, ఈతని రచనలో శృంగారము లౌకిక వాసనలకు దూరమై అలౌకికపుటంచుల వరకు సాగినది. విశిష్టాద్వైతియై, జీవాత్మపరమాత్మలకు “అపృథక్ సిద్ధ సంబంధ” మంగీకరించి విశ్వసించిన అన్నమాచార్యుని కవితలో ఉద్దామవిరహ శల్పనకేతాని, విరవిరహ వర్ణనమున కవకాశములేదు. అందుకే అతని కవితలో ప్రాణాంతక వియోగ

దశావర్ణనముకూడ సంయోగరూప స్వీకృతిని ధ్వనించి ముగియుచుండును. అధ్యాత్మ కీర్తనలలో ప్రపత్తిని, శృంగార కీర్తనలలో స్వీకృతిని ధ్వనించి అన్నమయ్య తన సిద్ధాంతమునకు చెరగని ముద్రవేసి కృతి ముగించుచుండును. నాయకుడు :

అన్నమాచార్యుని భక్తికాలంబనము తిరుమల-తిరుపతి యాలయములో వెలసిన శ్రీ వేంకటేశ్వరుని అర్చామూర్తి. అది విష్ణుని అర్చారూపమే, కాని అవతార (విభవ) రూపముకాదు. కాని ఈ భక్తకవి ఆ మూర్తిలోనే శ్రీమహా విష్ణువుని పమస్త విశ్వలీలా విహారములను సాక్షాత్కరింప జేసికొనెను. అతని కామూర్తి ప్రత్యక్ష దైవము. అతని హృదయమునకు కావ్యమునకు కూడ ఆ శ్రీ వేంకటేశుడే నాయకుడు. అన్నమాచార్యుడు తన్నాదేవుని నాయకగా భావించుకొని నాయకుని దివ్యసుందర రూప గుణాదికమును హర్షపులకాశ్రు గాఢదికముతో వర్ణించి మురియుచుండును. తిరిగి అతనినే శ్రీ వేంకటాచల శృంగారమూర్తి. నవసావయవ సాకార శరణు శరణు" అని శరణ మొందు చుండును. అతని దృష్టిలో వేంకటేశ్వరుడు,

“గోపాంగనల మెరుగు గుబ్బుచన్నులమీద
చూపట్టు కమ్మ కస్తూరి పూత యితడు.....”
జలధి కన్యాపాంగ లనితే క్షణములలో
కలసి వెలుగుచునున్న కజ్జలం బితడు,
జలజాసనుని వదన జలజ మధ్యమునుండి
అలర వెలువడిన పరమామృతం బితడు.”

నాయక అలమేల్మంగ :

వాస్తవమునకీకవితలో అన్నమాచార్యుని భక్తాత్మయే నాయక. కాని తాదాత్మ్య భావమెంచి ఆతడింకెందరు నాయకలుగనో రూపొందుచుండును. వీరిలో ప్రధాన నాయక శ్రీ వేంకటేశ్వరుని యర్థాంగి అలమేల్మంగాదేవి. ఆమె సాక్షిలక్ష్మి. నహజ సుందరి. ఈ నహజ సౌందర్య సంపదతోనే స్వామి వర్చించి ఆమె అతని ఆనితర సులభ వాల్లభ్యమును పరముగా బడసినది. “కవికి నీ కనుచూపు కలువరేకుల పూజ, లలన నీ నగవు మొల్లల పూజ అని అన్నమయ్య వేరింకేమి వలయునని ప్రశంసించును. ఆమె స్త్రీంపు

లాభరణములకే ఆభరణములని చెప్పి యొప్పించుచుండును.

‘‘శ్రీ వేంకటేశ కృప చెలియ కెప్పుడు దొడవు
భావ సంగతులకును బరవశమె తొడవు
యీ వెలది నును బల్కు లించు విల్తుని తొడవు
లావణ్యములకు నీ లలన దా దొడవు.’’

ఆ విభుని రాచసిరి కామె పెట్టని కోట.

‘‘అతివ జవ్వనము రాయలకు బెట్టని కోట
పతి మదన సామ్రాజ్య భారంబు నిలుప’’
కాంత కనుచూపు మేఘంబు లోపలి మెరుగు
కాంతుని మనంబు చీకటి వాపసు
ఇంతి చక్కని వదన మిందుబింబము విభుని
వంత కనుదోయి కలువల జొక్కజేయ.’’

నాయికారూపవైభవ వర్ణనమున నన్నమాచార్యుడెన్నెన్నియో ఆలంకారిక ప్రక్రియలు నెరపి క్రీడించెను. అంతటా ఉపమోత్పేక్షా రూపకాతిశయోక్త్యాది ఆలంకారముల దీప్తికి తోడు సమయ సందర్భ పాత్రోచిత్యాదులెంచి, కవి పరంపరా ప్రసిద్ధములను మించి విషయానురూపముగా ప్రయోగించిన ఉపమాన వస్తు భండారము నిగ్గులొల్కుచుండును. సౌందర్యమును సహజ సిద్ధముగా వర్ణించుటకంటె తత్ప్రభావమును వ్యంజించుచూ వర్ణించుటలో నీ కవి మిక్కిలి గడుసరి.

ఇతర నాయికలు :

అన్నమాచార్యుని శృంగార కవితలో గోపికల ప్రేమ భక్తి కూడ వర్ణింప బడినది. కాని యీ నాయికలు స్వీయ వ్యక్తిత్వమున్నవారుగా కనిపించరు. గోపికలవలెనే రాధకూడ వర్ణింపబడినది. తరచుగా నామె ప్రణయకేళి రతవిదగ్ధ నాయికగా చిత్రించబడినది. అష్టమవాఘలలో నొకతెగా, స్వకీయగా చిత్రించుచునే అన్నమాచార్యుడామెకుగల ఆధ్యాత్మిక సంకేత స్వరూపమును గూడ వ్యంజించు చుండును.

‘రాధా మాధవ రతి చరిత మిదం
బోధావహం శ్రుతి భూషణం

గహనే ద్వాపపి గత్వా గత్వా
 రహసి రతిం ప్రేరయతి సతి
 విహరతస్తదా విలసంతౌ
 విహత గృహశా వివశా తా.'

శ్రీవేంకటేశ్వరుడు వెలసినది తిరుమలకొండమీద. కనుక అచ్చటి భిల్ల
 కిరాత యువతులును అన్నమాచార్యుని రచనలో శృంగారనాయికలుగనే గ్రహింప
 బడిరి. వీరు తరచు పరకీయలుగా చిత్రింపబడిరి. గోపికలవలెనే వీరును విదగ్ధ
 వాక్పతురలుగను, వ్యంగ్యోక్తి నిపుణులుగను, ప్రగల్భప్రౌఢ నాయికలుగను
 తీర్చి దిద్దబడిరి. దానలీలా ప్రసంగము లెన్నిటికో యీ నాయికలు ప్రధానముగా
 గ్రహింపబడిరి.

దూతికలు, చెలికత్తెలు :

నాయిక చెలికత్తెలు కూడ ఆవసరోచితముగా నాయికలై, నాయకుని
 సహచరులుగానో, నాయికానాయకుల మధ్య దౌత్యము నెరపు వారుగానో,
 సందర్శించినప్పుడు స్వయందూతికలుగానో మారి వ్యవహరించుచూ వీరు నాయ
 కునితో సుచిత ప్రేమానుబంధము సాధించుచుందురు. వీరిలో ప్రేయసఖి, నర్మ
 సఖి, ఆంతరంగికసఖి, దూతి, పరిచారికవంటి వారెందరో తారసిల్లుదురు. కాని
 వీరికి ఊరు పేరులుండవు. కవి కూడ వీరిలో నొకతె యై వ్యవహరించుచుండును.
 ఒకప్పుడు తానును ఖండిత నాయికవలె నభినయించుచుండును. వేరొకప్పుడు
 'వేంకటేశు దాసి'నని చెప్పి తన స్థితి నెరిగించుచునే, తన అనురక్త హృదయ
 మును సైతము నాయకున కెరిగించుచుండును. నాయిక పరముగా వచ్చి
 దౌత్యము నెరపుచునే తన సంగతి కూడ జ్ఞప్తికి తెచ్చుచుండును. తిరిగి చనవెంచి
 బెదిరించినట్లు 'న చలతు వేంకటనాథ మావతినా విచరణమపి తే వృధా వృధా'
 అని పల్కి తమ అనుబంధ మవినాభావ మైనదని తెలుపుచుండును.

పూర్వ ప్రణయము :

అన్నమాచార్యుని కవితలో పూర్వ ప్రణయమును వర్ణించు పదము
 లెన్నో లభించును. నాయికా నాయకుల ప్రణయ వైభవము నతడెంతో విశిష్ట
 ముగా, క్రమ పరిణామ విశదముగా వర్ణించెను. ముక్తక రచనలో నిది అసా
 ధారణము. కథగాని, ఘటనా క్రమముగాని లేని తన శృంగార కవితలో

అన్నమయ్య నాయికా నాయకుల ప్రణయ పరిణతికొక క్రమమూ కల్పించి, ఏ యొకకు అంగమును, ఏ యొక్క దశను, ఏ స్థితిని కూడ విడువకుండ వర్ణించి చూపెను. నాయికా తావాత్మ్య మెంచిన కవి యాత్మకా యీ దశలన్నియు స్వానుభవ గోచరములైనట్లు రూపించును.

అన్నమాచార్యుని కవితలో నాయికా నాయకులు జగదేక దంపతులు. వారి ప్రణయ మీనాటిది కాదు. అది అనాది సిద్ధము. అందుకే 'కలికి కోరికల నుంగరము బెట్టిన నాడె చెలువంపు విరహాగ్ని చేసెగా పెండ్లి' అనియు అది మొదలా దివ్య సుందర నాయకుని రూప గుణాతిశయమే విశ్వమంతయు నిండి కాన్పించుచున్నదనియు, ఆతని సామీప్య సాహచార్యాదులంది కైదండ పట్టి అలరి అలరింపవలె నను సభిలాష లంత కంతకు విరహాగ్ని నెసకొల్పు చుండె ననియు కవి వర్ణించెను. నాయకుని పొందాసించి నాయిక చేయు ప్రయత్నము లట్టిటివి కావు.

“తగిలిన మునులే యాతని గందు రంటా
మగువ ఎవ్వరితోను మాటాడ దిప్పుడు.
అతుల నిరాహారు లతసికి ప్రియులంటా
అతివ నిన్నటినుండి యారగించదు.
తతి నడవులనుండే తపసులే యతనికి
హితులంటా వనములో నెడయ దీ తరుణి.”

“తలకొన్న యతనిపై తలపే పరమంటా
చెలియ చెక్కిట నున్న చెయి దియ్యదు,
వలనైన యతడు దేవతల కొడ యడంటా
కలికి రేయి పగలు కనుముయ్య దిప్పుడు.”

నాయిక సంప్రాప్త యావన. ఆమెలో యాపనోచితమైన హావభావము లుదయించుట తోడనే కాగల శ్రీపతి పొందునూ సూచించుండెను. ఆమె క్రీడా భవనమున నిల్చి పంజరములోని చిలుకకు వేంకటేశుని పేరు చెప్పి పరింప జేయును. నాయకుడదే వెరవుననో వినివచ్చి నన్నేల పిలిచితివని యడుగును. ఒకప్పుడామె మేడమీద విహరించును. నాయకుడదే తరుణమన్నట్లా వీధినే పలు మారు సంచరించును. ఆమె చూడబోవు సరికి దాటిపోవును, చెలులెంచి చూప బోవుదురు. కాని అంతలోనే ఆమెకు తనువెల్ల పులకించి చెక్కులు చెమరించును.

నిరంతరమతనినే ధ్యానించుట చేతనేమో నాయిక కొకప్పుడతడు కలలో ప్రత్యక్షమగును. గడసరి చెలికత్తెల కామె మోహమెంత దాచినను బట్టబయలగుచుండును.

అటు నాయకుడును నాయికకై పరితపించుచుండును. ఈమెకెంత మన్నుధ తాపమో అతనికంతరెక్కుడ మదన పరితాపము. అంతంతగా చేరి అతనిని గమనించి వచ్చిన చెలులు నాయికతో నిట్లు చెప్పుదురు.

‘వెదజల్లు నీమోము వెన్నెలలు దలచి పో
పొదలు వెన్నెల బయట బొలయడతడు...
లలితాంగి నీదేహలత దలచిపో యతడు
చెలగి వనమునకు విచ్చేయ డిప్పుడు...’

అతడెప్పుడును నాయికనే స్మరించును. ఎవరినడిగినను ఆమెను గూర్చియే అడిగి తెలిసికొన నెంచును. ఎరుకతకు చేయిచూపి తన భాగ్యమెట్లున్నదో చెప్పు మనును.

దౌత్యము :

నాయికా నాయకుల స్థితి గమనించిన సఖీజనము అదనెరిగి నాయకునివద్ద కేగి కార్యము సాధింపనెంతురు. వారతని వద్దకేగి నాయిక పరిస్థితి నెరిగించి ‘తరుణిపై మరునికీ దయలేదు. నీవు మరునినే పోలితివి మరియుటి బ్రతుకు’ అని చెప్పి దీనికేదో ప్రతీకారము చేయుమందురు. నాయిక అసామాన్య సౌందర్య వతియే కాని నాయకుడేమి సామాన్యుడా; అందుకని నేరుపుగా పలికి అతని నాకర్షింపజూతురు.

‘చెలి చక్కదనములు చేరి నీతో చెప్పేనంటె
మలసి నీవైతేను మరు గురుడవు
పొలసి యాపె నేరుపులు పొగడె నంటేను
అలరి నీవు మాయా నాథుడవు’

అని ప్రారంభించి ఆంతరంగిక సఖి అతనినే మేలేదోయెంచి ఉపాయ మెరిగింపుమనును. కాదన్ననూ.

'నీవంటి చతురనకు నిక్కంబుగా వలచి
జీవంబు బాసినా సేగి గలదా !
భావముల నినుదలచి పడతి యిట్లయ్యెనని
ఆవేశ నను దలపు మంతియే చాలు'

అని ఆఖరుమాటగా చెప్పివచ్చును. నాయకుడు కొంత సుముఖుడగును. తిరిగి వచ్చిన సఖిని జూచి నాయిక ఆమెను కౌగలించుకొని 'తానెటుల నున్నాడు తరుణి వినిపింపవే కానక నినుగన్న నతని గన్నట్లాయె' నని పల్కి మరల మరల నతనిని గూర్చియే ప్రశ్నించును.

నాయకుడెట్లో సమయముచూచి నాయికవద్దకు వచ్చి నిల్చును. కాని ఆమె కతనిని జూచినదే తడవుగా హర్షావేగ లజ్జాశాడ్యము లొక్కసారి ఆవహించినట్టై స్వాగతోపచారముల సంగతినే మరపించును. చివరకు ప్రణామ మొనరింపనెంచియును, అంతకన్నముందే ఒడలు అతని పాదములపై వ్రాలును.

'ఏమిసేతు నా భాగ్యము మెరిగి యెరగనీదు
నా మోహమె మిక్కుటమై నన్ను దడబరచెను
గ్రక్కున నీవెదురైతే కడుసిగ్గు రేగుంగాని
పెక్కు ఉపచారాల మెప్పింప మరతు
తక్కక నీవంటితేను తమకమే నిండుగాని
చొక్కించి నా చేతలు చూపింపమరతు'

అని యేకాంతమున నాతనితో తన తడబాటునకు సమాధానము చెప్పుకొనును. నాయికా నాయకులొకచోట కలిసి సుఖించుట కళ్లు గలిగి భాగ్యముగా చూచి సంతసించుచూ చెలులు తమలో తామిట్లాడుకొందురు.

"భామ యౌవన మనెడి పాలజలనిధిలోన
నామాక్షియైన యౌవనలక్ష్మి గలిగె
యా మంచి తిరువేంకటేశ్వరుండిందులో
ప్రేమమున సుఖియించి పెంపొందగలిగె"

రూపకముగా భావించినప్పుడీ ప్రసంగమంతయు జీవాత్మపరమాత్మల ఘటస్పృర విరహాను భూతిగను, సఖీజనుల యుపచారము లద నెరిగి చేసిన గురూపచారాది ప్రయత్నములుగను స్పష్టమగును.

సంయోగ లీలా వర్ణనము

అన్నమాచార్యుని కవితలో సంయోగ లీలలు రెండువిధములుగా చిత్రింపబడినవి. అందొకటి ప్రధానము. అది అలమేల్మంగా వేంకటేశ్వరుల సంయోగలీలావర్ణనము. అది సుఖసమ్మద్ధి మయమై ఆనాటి నాగరిక విలాస జీవితమున కద్దము పట్టినట్లుండును. రెండవది గౌణము. అది భిల్ల కిరాత గోప కాంతలలో శ్రీ వేంకటేశ్వరుడు నెరపిన సహజ సరళ గ్రామీణ విలాస భరిత మైన సరస సంయోగ లీలావర్ణనము.

అలమేల్మంగా వేంకటేశ్వరులు లోకైక దంపతులు. వారి శృంగారమ లౌకికమును ఆదర్శభరితమును భగవదీయమునునై భక్తి భావోపేత శృంగార ముచే వ్యంజించుచుండును. ఆ అతిలోక దంపతుల అనురూప శృంగార లీలా విలాసములలో అత్యంత సాన్నిధ్యమంది యానందించుటయే సఖీజనుల యాద ర్శము. గౌణరూపమున వర్ణించిన గ్రామీణ నాయికా శృంగారమున దాన మాన సపత్ని భావాదులెక్కువగా వ్యక్తమగుచుండును.

నాయకుని దక్షిణనాయకత్వమునకు కవి నితాంత ముగ్ధుడై మురియు చుండును. నాయకుని ప్రశంసలతో పాటు కవి ఆయా నాయికల వాల్మభ్య సౌభా గ్యములు కూడ పొగడుచుండును. అతని కవితలో నాయికా నాయకుల శృంగార లీలలకు విడిది వసతులుగా అభ్యంతర మందిరము, పుష్పోద్యానము, క్రీడా సరో వరము, కౌతుకగృహము మున్నగున వెన్నో గ్రహింపబడెను. ఊయెల, పసం తము, జలకేశి, వన విహారము, వేట వాహ్యాళి వంటి వెన్నో సంయోగ శృంగార వర్ణన కుపయుక్తమై ప్రసంగములుగా గ్రహింపబడినవి. చతురంగము, కందుకక్రీడ, సంగీతము, నృత్యము, కొలువు కూటము మున్నగునవి సఖీ సహచరుల సంగతినే సరస సల్లాపముల కనువైన యవసరములుగా గ్రహింప బడినవి. అశ్వగజాందోళికా చతురుత యానాదుల పైవిహారములును శృంగారోప యుక్తములుగనే తీర్చిదిద్దబడినవి. వాస్తవమున కివియన్నియు ఆలయములో ఉత్సవమూర్తుల కొనరించు సేవలు. కాని అన్నమాచార్యుడు వీటినా జగదేక దంపతుల సహజ విహార విలాసములుగనే చూచి, వానిలోనే తన నాయకుని సాక్షాత్కరింప జేసికొనుచుండును. ఉయ్యాలలో నున్న ఉత్సవమూర్తులలో దేవీ సహితుడైన దేవరయే అతని కగభడును.

అలర చంచలమైన ఆత్మలందుండనీ
 అలవాటు జేసె నీ యుయ్యాల.....
 కమలకును భూసతికి కదలు కదులుకు మిమ్ము
 కౌగలింతగ జేసె నుయ్యలా
 కమనీయమూర్తి వేంకటశైలపతి మీకు
 కడువేడుకాయె నీ యుయ్యాల”

పాన్నుపై నున్న ఉత్సవమూర్తు లొకపరి ఆ భక్తకవి కంటికి నిజ
 రూపముననే గోచరింతురు. పతిపద సేవా నిమగ్నమైన నాయికతో నతడు
 సమయోచిత రీతిగా నిట్లుపదేశించి పల్కును.

‘రంగు మీరిన మంచి రత్నాలు దాచిన నీ
 వుంగరాలచేత పాదమొత్తకుపమ్మా
 అంగన పుట్టెను పావ మంటి శిలను తొల్లి
 కంగి నీకు ప్రతి మొస గడియించు జుమ్మీ’

సంయోగ శృంగారమును వర్ణించుపట్ల అన్నమాచార్యుడు నాయికా
 నాయకులను లౌకిక పరిధికి దిగజారనీయడు. ఏ పరిస్థితిలోను ఇది భగవదీయ
 మను సంగతి తాను మరచిపోడు. అడుగడుగునా ఈ సత్యము ధ్వనించి పాఠ
 కులను కూడ పెడత్రోవ బట్టనీయక నడిపించుచుండును. ఉద్దామ శృంగార
 లీలలు వర్ణించునప్పు డొక్కొక్కచోట పచ్చి పచ్చిగా నున్నట్లు తోపించుచునే,
 తిరిగి యే సంకేతరూపముననో అది భగవదీయమను సంగతి స్పష్టపరచు
 చుండును. ఈ క్రింది సంయోగచిత్రము గమనింపదగినది. నాయికా నాయకు
 లేకాంత మనుభవించుచుండిరి. మోహవేశమున నాయక కేమో శృంగారలీలలు
 స్ఫురించినవి. ఆమెకు,

‘పడిపడినె తమ్మలము వీడు దోడాడ మన
 సడరీని తలపవెరపయ్యాని
 వడి లోకమేలు దేవర దివ్యవదనంబు
 కడునెంగిలని యొరులు గందురో యనుచు’

ఇట్టి లోకైక నాయకుని పరిచిన దగుటచేతనే నాయిక ఆతని గుణ
 గణములేమి, ఉక్తివిలాసములేమి, ఉపచార విధులేమి, ఏది తలచినను మరువ

రానంత గాఢముగా మనసున నత్తుకొని, నిరంతర చింతాస్మరణానురక్తయ
 ధ్రువానుస్మరణమంది తన్మయీ భావమున సుఖించుచుండును. ఈ క్రింది
 రత్యంత నాయికా వర్ణనము.

'పలుకు తేనెల తల్లి పవళించెను
 కలికితనమున విభుని గలిసినది గాన.
 నిగనిగని మోముపై నెరులు గెలకుల జెదర
 పగలైన దాక జెలి పవళించెను
 తెగని పరిణతులతో తెల్లవారిన దాక
 జగదేక పతి మనసు జట్టిగొనె గాన.
 కొంగుజారిన మెరుగు గుబ్బలొలయగ దరుణి
 బంగారుమేడపై బవళించెను
 చెలువ కనుగొనల సింగారములు దొలక
 అంగజగురునితోడ నలసినది గాన.
 మురిపెంపు నటనతో ముత్యాల మలగుపై
 పరవశంబున దరుణి పవళించెను
 తిరువేంకటాచలాధిపుని కౌగిట గలసి
 ఆవిరై నును జెమట లందినది గాన.

మాన వర్ణనము :

శృంగారభక్తిలో మానము సాధకుని ఆసమగ్రసిద్ధికి, తన్మూలకమైన
 వ్యాకులతకు సంకేతము. భక్తుడు నిరంతరము తన ప్రియుడైన భగవంతుని
 సాన్నిధ్య సాహచర్యములు వరించుచుండును. ఇందుకే మాత్రమైనను
 ఆటంకముగాని, అట్టి అనుమానముగా నిరూపించినచో మానమున కవసరము
 సిద్ధించును. నాయకుడు దక్షిణ నాయకుడగుటచేత అన్నమాచార్యుని కవితలో
 మానవర్ణనమునకు ఆడుగడుగుసా అవకాశము చిక్కుచూ వచ్చినది. కాని
 నాయకుడు లోకాధిపుడు. అతనిని సామాన్యపురుషునిగా తలచినచో అది
 భగవదపచారమగును. మానమెంచి మంకుపట్టు పట్టి కూర్చొనుటగాని,
 నాయకుని నుండి అనునయ వినయము లాసించుట గాని అనౌచిత్యమునకే
 దారితీయును. కనుకనే అన్నమాచార్యుని నాయిక వినయోత్పలాడుచున్న
 ప్రియుని వారించి తన మానాభినయమున కేనాడో స్వస్తి చెప్పి యిట్లనుచున్నది.

'నను వినయో క్తే ర్నియోగ్యాహం
పునః పునస్త్యం పూజ్యోసి
దినదిన కలహ విధినా తే కిం
మనసిజ జనక రమారమణ'

చరాచర జగత్తున కంతటికీ యేకైక నాయకుడైనందున శ్రీవేంకటేశ్వరుని నాయకకు సపత్నీ మూలమున ఈర్ష్యాతాప క్రోధామర్షాదులు ఆవాంఛితములయ్యునూ అనురాగ మిశ్రితములై అనుభవింపనగుచుండును. ఆ యీ సమయములలో నామె మానినియై విరహవ్యధ ననుభవించుచుండును. కాని, భగవదీయమైన యీ నాయకయందు శ్రేష్ఠ నాయకోచితమైన గర్వ భావమునకు మించి వేరొక భావ ముదయించదు. అన్య సంభోగ దుఃఖిత అయ్యును, తన్ను నునయింపవచ్చిన నాయకునితో నామె పలికిన పలుకులివి.

'అంజలి రంజ విరయంతే
కిం జనయసి మమభేదం వచనైః
దైవం బలవత్తరం భువనే
నైవ రోచతే నర్మమయి
ఏవం భవదిష్టం కురుకురు
శ్రీవేంకటాద్రి శ్రీనివాసః'.

అన్నమాచార్యుని కవితలో నాయకుని మానమే ఎక్కువగా వర్ణింపబడినది. తరచుగా నాయక కతని పంతమే వియోగహేతు వగుచుండును. అన్నమాచార్యు డొకప్పుడు తానే నాయకయై, మానము వహించి, ప్రియుని చేష్టలకు విసిగి కలహింపజొచ్చును.

'ఎవ్వతెకై నా చనవిచ్చేవు మెచ్చేవు నీ
నవ్వులకై నాను మన్నను జూచేవు
అవ్వలి యివ్వలి నీ యంగనల వొద్దను
పవ్వళించి వుండగా పొడము లొత్తుదునా'

'నేనే నాయకకు తక్కువ?' అని యీ ఖండితకు గల స్వాభిమానము.

వియోగవర్ణనము :

భక్త కవులందరును భగవద్విరహ మనుభవించిన వారే. వారు తమ రచనలలో ప్రత్యక్షముగనో ఫరోక్షముగనో అట్టి అనుభూతి వ్రతి యఖ్యలముగా

వర్ణించు చుందురు. అన్నమాచార్యుని కవితలో నిట్టి విరహ మతిశయముగా వర్ణింపబడెను.

భగవంతునికి దూరమైన వారికీ ప్రపంచమున వేరొక యాధార మేముండును. దైవ విరోధియై యీ లోకమున మనుటయే దుర్భరము. భగవద్విరహమున తపించు నాయక స్థితి యిట్టిదే యగును. భగవంతుడైన నాయకుడా మాత్రము మొగము చాటుచేసినా చాలు ఆమెతో నీ ప్రపంచ మంతయు విరోధించును. చక్కగాలులు వేడి గాడ్పులగును, చందమామ యెండ గాయును. ఉద్యానములోని పూవులే కాదు. నాయక చేతిలోగల పద్మములు కూడ వికటించును. వనములోని శుకశారికాదులే కాదు, చేతనున్న క్రీడా శుకము కూడ వైరమెంచును. చివరకు ప్రకృతియే విపరీత గతినంది వేధించును. ఈ ప్రగాఢ సంతాపవేళలో ఆమెకు తన మీద తనకే జాలి గలుగుచుండును.

‘ముచ్చట కెవ్వరు లేరు మోహమిది బలుదూరు
యెచ్చట నెవ్వరు లేరు యేటికే నా పేరు
మంచముపైనుండరాదు మలగుపై బొద్దువోదు
నించిన వుయ్యాలలో నిద్దురరాదు
అంచెల గన్నుల నీరు ఆపరాదవని బాసి
యించుకంత నిలువలేనెట్లు ధరియింతునే.’”

వేదనాతిరేకమున నామె తన శరీరమును మరచునే కాని నాయకుని మాట మరవదు. క్షీణకంఠముతోనైనను అతని నామమే పల్కి, అతనిని గూర్చియే చెలుల నడుగుచుండును. నాయకునితో కలిసి సుఖించిన నాటి సంగతులెంచి యామె మరింతగా తపించుచుండును. అంతకంతకు కృశించి ‘వత్తివలెదేహ మెల్లవాడబారిన’దని కళవళపడి చెలులామె పరిస్థితినింతయు నాయకుని కెరిగింపబోదురు.

‘వనిత భాగ్యంబు దేవరచిత్తము మాకు
బనిగాదు యింక నీ పాదంబు లాన
అడబాలసతి బోన మారగింపుమటంచు
బడిబడిని కడువిన్నపము సేయగా
ఉడుగని పరాకుతోనుండి నెచ్చెలి మీద.

బడలి వొరిగినది నీ పాదంబు లాన
 ఆలసట్టము వినరు సతివలను వలదనదు
 పాలిండ్లపై కొంగు పచరించదు
 యేలాగవునా వేంకటేశ నీవిపుడిటై
 పాలించకున్న నీ పాదంబులాన.'

బహు వ్యాపకుడైన నాయకుడు వెనువెంటనేరాక కొంత తడయుటతో నాయిక మరింతగా తపించును. 'చలముకొని వేడి వెదజల్లు నూర్పులతోడి నెలత గని కట్టెదుర నిలువ వెరపాయె'నని ఉపాయమెరుగక చేతులు తడవుకొని, చెలులు తబ్బిబ్బుపడి తడబడుచున్న సమయమున నాయకుడు వచ్చి ప్రయత్యక్షమాయెను. నాయికకు ప్రాణము లేచివచ్చినట్లుయ్యెను.

'ప్రాణము సందియమైన యీ పడతికి బ్రాణమువచ్చెను
 ప్రాణేశుడు తిరువేంకటపతి కరుణించినను
 ఏనాక్షికొకతెకు గాదీయఖిలంబున కి దేవుడు
 ప్రాణము ప్రాణంబనియెడు పలుకిది నిజమాయె.'

అని చెలికత్తె లారాట ముడిగి సంతసించిరి.

నిర్వహణమున విశిష్టత :

అన్నమాచార్యుని శృంగార భక్తిలోని విశేషము నాయికా నాయకులనే పరిస్థితిలోనూ లౌకిక స్థాయికి దిగజార్చకుండుట. ఆతని కవితలో నాయికా నాయకుల దివ్యత్వమున కేమాత్రము భంగము కలుగదు. వేంకటేశ్వరన్ని పరిస్థితులలోను ఉదాత్త గంభీరుడుగనే రూపించును. భిల్ల కిరాత నాయికల సాంగత్యమునందుకూడ అతని సర్వేశ్వరత్వము లోపించునట్లుండదు. శ్రీకృష్ణ రూపమునందును ఆ నాయకుని దివ్యావతారమూర్తియే అధికముగా నిరూపింప బడుచుండును.

నాయిక అలమేల్మంగలో అన్ని వేళలా దివ్యత్వమే ప్రకాశించుచుండును. ఆమెలో మానినీ రూపము కన్న అభిమానవతి రూపమే అధికముగా గోచరించును. ప్రాణోత్కటమైన విరహావస్థలో కూడ ఆమెలో అభిసారికగానో విప్రలంభిగానో మారిన రూపముగాని, అట్లగుటకైన ప్రయత్నముగాని కనబడదు. ఆ జగదేకమాత అన్ని పరిస్థితులలోను మధుర గంభీరమూర్తిగనే కనిపించును. పూర్వ ప్రణయమున గురుజనులవలని భయముగాని, ప్రణయలీలలలో పరకియా భావముగాని ఆమెలో చూపి చిత్రించుట కవకాశమే లేదు. అలమేల్మంగతో

నాత్మ తాదాత్మ్యమందిన కవి తన నాయికా రూపము నన్నిచోట్లను 'అనామక' నాయికగనే చిత్రించి, మూలమున నామె సహజ దివ్యోదాత్త రూపమునకు భంగము రానీయలేదు. దాదిగానో, దాసిగానో తన్నూహించు కొన్నప్పుడు కూడ అన్నమాచార్యుడు నాయకుడైన వేంకటేశ్వరుని యందెట్లో, నాయిక ఆలమేల్మంగ యందును అట్లే భక్తి భరితమైన స్నేహదరము చూపుచుండును. వ్యక్తిగా తన్నామె కాచార్యుడుగనో గురుజనుడుగనో భావించి కళ్యాణోత్సవము నెరపి కన్యాదాతయై అతడు తన భావమునకు రూపకల్పన చేసికొనెను.

అన్నమాచార్యుని రచనలో సంయోగ వియోగదశలు వివిధ మానసిక దశావైచిత్రులతో చిత్రించబడినవి. విభిన్న పరిస్థితులు కల్పించి, వివిధ ప్రసంగములూహించి, ప్రణయలీలలు వర్ణించుటేకాదు, అట్టి సమయ సందర్భములలో ప్రేమికులనుభవించు వివిధమనోవృత్తి విభేదములను భావదశలను కూడ అన్నమాచార్యుడు వ్యంజించుచుండును. అతనికవితలో ప్రకృతి వర్ణనము తక్కువ. అసలు లేదనిన తప్పులేదు. ప్రతిపదమునందును ప్రకృతముతో పాటు అప్రకృతముగా ఆధ్యాత్మిక సంకేతము లందించుట అన్నమాచార్యు డెన్నడును మరచిపోడు.

అన్యరస భావములు

భక్తి భావ ప్రేరితుడై తత్పాధనగా రచించిన తన సంకీర్తనలలో అన్నమాచార్యుడు ప్రధానముగా శాంతవాత్సల్య శృంగారములు వర్ణించిననూ ప్రసంగోచితముగా తక్కిన రసభావములను కూడ వ్యంజించెను. ఆనుషంగికముగా ఎన్నెన్నో సంచారి భావములు విశద విస్తృతముగా ధ్వనించెను. సంయోగ వియోగదశలు రెండింటి యందును హర్షేర్ష్యామద నిర్వేదాదు లత్యంత మధురముగా వర్ణించెను. ఇదే విధముగా నిద్ర, జాగరణము, మతి, తర్కము వంటివి వాటి ననుసరించి వచ్చిన సంచారు తెన్నిటితోనో కలిపి వర్ణించెను.

వై నింతవరకు ఉదాహరించిన పంక్తులు గమనించినచో అన్నమాచార్యుని రచనలో గల అనుభావముల కూర్పును అంగభంగిమాది ముద్రలందించు నేర్పును స్పష్టముగా గోచరించును. బిభుడలిగినట్లు వినినదే తడవుగా తలమాన్మలైన చింతా సంతాపములంది నిల్చిన వాయికా చిత్రమీ క్రిందిది. దీనిలో కవి వాయిక యండప్పుడు వ్యక్తమైన హావ భావాదిక మంతటికినీ ధైర్యగని ముగ్ధుడేసి చూపినట్లు వర్ణించెను.

‘ఇంతి కన్నీరొలుక నిట్లు జదివె
 కొంతంపు కనుగొనల కోపముం జదివ
 వెలది వినుకలినే వినికి కిని తోడనే
 తలపోతనదివె చింతన సేసెను
 తలకొన్న నేల వ్రాతలనె పొలుపుగ వ్రాసె
 తొలుత బాదపులేవి ధూళక్షరముల”

అన్నమాచార్యుడు సహజముగా హాస్యప్రియుడు. సఖ్యవాత్సల్యములలో హాసపరిహాసములకు కావలసినంత చోటుగొని అతడు తన నైజహాస్య ప్రవృత్తిని వెల్లడించినాడు. వేంకటేశ్వరునే అతడు పరిహాస మాడగల చనవరి. కొండ మీద వెలసిన వేంకటేశ్వరుని స్థితిని తర్కబద్ధ మొనర్చి, ఆ దేవుని కూడ నవ్వించి చెప్పిన పల్కులివి.

‘సామాన్యమా పూర్వ సంగ్రహంబగు ఫలము
 నేమమున బెనగొనియె నేడు నీవక
 ఉండనీయక జీవనోపాయమున మమ్ము
 కొండలను గొబలతలి గొని తిప్పు ఫలము
 కొండలను నెలకొన్న కోనేటి పతివనగ
 నుండవలసెను నీకు నోపలే ననక”

3. కావ్య సౌందర్యము-శిల్ప సంపద

కవి తన లోకానుభవము శాస్త్రజ్ఞత, కావ్యమర్మజ్ఞత, సురుచి, ఔచిత్యము మున్నగున వెన్నిటితో సక్రమముగా నుపయోగించుకొనుచూ తన దైన ఒకానొక శైలి నేర్పరచుకొని ప్రస్తుతమైన ప్రధానవర్ణ్యముతోపాటు అప్రస్తుతమైన మరొక కళాప్రపంచమును పాఠకుల ముందావిష్కరించు చుండును. ఇట్లు ప్రస్తుతా ప్రస్తుతములు రెండింటినీ రసోపస్కారములుగా తీర్చి దిద్ది అందించుటలోనే కవి సామర్థ్యము స్పష్టమగుచుండును. అన్నమాచార్యుని కవితలో వెలసిన వస్తు వర్ణన భావ చిత్రణములను తత్సౌందర్య వైభవమును ఇంతవరకు చూచితిమి. ఇప్పుడతని కళావిదగ్ధతను శిల్పసంపదను గమనింతము.

అలంకార నిర్వహణము :

కావ్యమునం దలంకారములకు గల ప్రాముఖ్యమందరూ గుర్తించిరి. కాని అవి అలంకార్యమైన రసమున కనుకూలముగా నుండిననాడే సహృదయ

హృదయాష్టోదకరము లగునని గ్రహించిన కవులు రసోపస్కృతికి సహాయ కారులుగనే అలంకారములు కూర్చుచూ వచ్చిరి. కొందరు రసాలంకారములకు సమప్రాధాన్యమిచ్చి రచన సాగించుచూ వచ్చిరి. అన్నమాచార్యుని కాలము నాడీ పద్ధతియే ఎక్కువగా అనుసరింపబడుచూ వచ్చినది. నాచనసోమనాథాదుల శైలీ ప్రభావ మానాటి తెలుగుకవులపై విశేషముగా గోచరించెడిది, ఉత్పేక్ష, రూపకాతిశయోక్తి, వ్యాజోక్తి, వక్రోక్తి, భేదోక్తి సంగత్యాది అర్థాలంకారములు, సుదీర్ఘమైన సాంగరూపకములు, ముద్రాలంకారములు, పరిసంఖ్య, ఏకావళి వంటి ప్రౌఢాలంకారములు ఆనాటి కవుల రచనలలో విశేషముగా గ్రహింపబడుచూ వచ్చినవి. అన్నమాచార్యుని కవిత కూడ ఇదే పద్ధతికి సన్నిహితముగా సాగినది. కాని అతడు సహజకవి. కావ్యమర్మజ్ఞుడు. భావుకుడైనభక్తుడు. కనుక అతని రచనలో అలంకారములు చాలవరకు రసానుకూలముగనే కూర్చి నిర్వహింపబడిననూ, కొన్నిచోట్ల కేవల చమత్కృతులుగనే నిల్చిపోయినవి. అలంకారములు కేవల మలంకృతికే ప్రయోగింపబడిన చోట్ల మనకతని శక్తి యెక్కువగా గోచరించునే కాని, రక్తి అంతగా కలుగదు. దీనికి క్రింది పదము ఉదాహరణముగా గ్రహింపవచ్చును.

“ఇన్ని రాసుల యునికి యింతి చెలువపు రాశి
కన్నె నీ రాశి కూటమి గలిగిన రాశి
కలికి బొమవిండ్లు గల కాంతకు ధనురాశి
వెలయు మీ నాక్షికిని మీనరాశి
కులుకు కుంభముల కొమ్మకును కుంభరాశి
చెలగు హరి మధ్యకును సింహరాశి.”

నాయికలో పొడసూపిన వయోచిత విలాస వైభవమును అంగ సౌందర్యమును రాసులు పోసినట్లున్నదని చెప్పుచూ, కవి సమయ సిద్ధములైన ఉపమానము లాధారముగా గ్రహించి అన్నమాచార్యుడి పదమున మేషాది రాశులనే కరువుపెట్టి ముద్రాలంకారము నిర్వహించెను. ప్రయోజనము కేవల చమత్కారమే. మచ్చుకు మరొకటి.

“చింతల చిగురులె చిచ్చులట
యింతటిలో నిక నేలాగె.

చక్కని మస్మథ సంవత్సరమున

చుక్కల రాజే సూరియుడై
 యెక్కువ రాత్రుల యెండగాయునట
 యెక్కడి దిక బ్రతుకే లాగే
 కాంతల నడుముల గరవయ్యెడి నట
 అంతట జవ్వన పామనిని
 వింత మీన శని వెలదుల కన్నుల
 నెంత గనమానో యేలాగే”

విరహిణియైన నాయికతో సఖి పలికిన మాటలివి. ‘మన్మథ’ సంవత్సర మను మాటతోనే ‘మీన శని’వంటివి కూడ జోడించి కవి యీ పదములో నాయికా విరహోద్రేక భయాకులతను సూచించెను. ప్రకరణగతముగా విరహదశ కొంత సరసముగా వ్యంజింపబడిననూ చమత్కార పక్షమే దానిని మించి వ్యక్తమగు చున్నది.

‘ఇంతి భువనమోహిని యైన ఫలము
 కాంతుని దలచి వగలు జిక్కె నిపుడు
 మెలత కన్నులు గండుమీలైన ఫలము
 తొలకు రెప్పల నీరు దొరగ నేడు
 లలనమై నవ పుష్పలతయైన ఫలము
 వలపు చెమట నీటి వడిదోగ నిపుడు’

ఈ పదములో కవి సమయ ప్రసిద్ధమైన ఉపమాన వస్తువులు గ్రహించి హేతుప్రత్యయము లుగ్గడించుచూ నాయికా సౌందర్యముతో పాటు ఆమె నావ హించిన విరహచింత కూడ వర్ణింపబడినది. కాని ఉపమానోపమేయములు రెండింటి యందునూ సాదృశ్య సాధర్మ్యములు కవి కల్పితములే యగుటచేత కవి ప్రౌఢోక్తి సిద్ధ చమత్కారమునకు మించి సిద్ధించినది స్వల్పము. అయినను ప్రకరణ మెంచినచో కొంత సరసత తోపకపోదు. నాయిక విరహిణి. వియోగ దుఃఖమున కంట నీరు బెట్టుకొని ఉపాయ మెరుగక తపించుచున్నది. ఈ బింబ మామె మూర్తిని ముందు బెట్టి చూపినట్లుండి పై చమత్కారమును కొంత మర పించుచున్నది.

అన్నమాచార్యునిలో కనిపించు నీ చమత్కార ప్రియత్వము కాలప్రభా వమున నేర్పడినది. ముక్తక శైలియు, రచనా బాహుళ్యము నగుటచేత నిది యెక్కువగా కనిపించినను మరికొందరితో పోల్చినపుడు తక్కువగానే రూపిం చును. అన్నమయ్య స్వతంత్ర్య వ్యక్తిత్వము గల కవి. అతడాకాశ మంత యెత్తున కల్పించి భావనా లోకమున బాహుటముగా విహరించి రాగలడు. రసార్థ హృదయుడై తన్మయి భావముతో భగవల్లీల లభివర్ణించిన యీ కవి సహజము

గనే రసౌచితి నెరిగి తదనుకూలముగా అలంకారములు కూర్చి నిర్వహించిన పల్లెన్నో యున్నవి. ఈ క్రింది సంయోగ లీలా చిత్రము సుదాహరణముగా గ్రహింపవచ్చును.

“సురుచిర కేతక సుమదల సఖరైః
వరచిటుకం సా పరివృత్య
తరుణి మసింధే తదీయ దృగ్జ్ ల
చర యుగళం సతస క్తం చకార
హరిసుర భూరుహ మారోహతీవ
చరణేన కటిం సంవేష్ట్య
పరిరంభణ సంషాదిత పులకైః
సురుచిం జాతా సుమలతికేవ”

ఇందులో ‘తరుణిమ సింధువున దృగ్జలచరములను సంసి క్తము గావించె’ ననుటలో నేత్రముల చంచలత్వము, తద్ద్వారా సంయోగ లీలా జనిత హర్షవేగ లజ్జాదికములు ధ్వనించుచున్నవి. అట్లే పరిష్కంగ సుఖముచే పులికిత గాత్ర యైన నాయికను వృక్షాధిరోహణ మొనర్చు సుమలతికతో పోల్చి, హరినే కల్ప వృక్షముగా నిరూపించి, కవి భక్తాత్మను పరమాత్మతో కలిపి, తజ్జనిత హర్ష పులకాంకురితగా సూచించెను. ఇది నిగూఢ వ్యంగ్యము.

‘వనితాకుచయో ర్వరనఖరేఖా
ర్జన శశి చిహ్నం సఫలమిదం
ఘన కరుణామయి ఘటయచంద్ర ఇ
త్యసునయ కారణ మహోభవతి.’

ఇందులో ప్రస్తుత సంభోగచిహ్నములు వర్ణించుచునే, సమయమెంచి విరహకాలీన చంద్రోపాలంభన చంద్ర ప్రార్థనాదులను సరసముగా తలపించి కవి తన రచనా ప్రౌఢిమను నిరూపించెను.

గోచరవస్తువును సుపరిచితమొనర్చి స్ఫుటముగా హృదయ గ్రాహ మొనర్చుటకు వేరొక గోచరవస్తువును ఉపమానముగా గ్రహించుట సాధారణ ముగా కవులందరియందును కనిపించును. ఒకప్పుడు అగోచర వస్తువునకు గోచరవస్తువును, అట్లే గోచరవస్తువున కగోచర వస్తువును ఉపమానముగా గ్రహించుట కూడ పరిపాటిగనే కన్పించును. కాని అగోచర వస్తువున కింకొక అగోచర వస్తువు నుపమానముగా కూర్చుట ప్రౌఢకవుల పద్ధతి. ఈ క్రింది పదములో అన్నమాచార్యు డిదే పద్ధతి ననుసరించి అగోచరములైనను, లోక సామాన్య సుపరిచిత వస్తు వ్యాపారముల నెన్నిటితో ఒకే యూపున ఉపమా నోపమేయములుగా పేర్చి యుండించెను.

'ఎట్టు చేసిన జేసెనేమి సేయగవచ్చు
 చుట్టపు విరోధంబు సూనాస్తు చెలిమి.
 ఒడవి లోపలి రోగ మొసర బరితాపంబు
 కడుపులోపలి పుండు కడలేని యాస
 తడిపాత మెడ గోత తలపు విషయాసక్తి
 గుడిమీద తరువు అలగులము ప్రాణులకు.
 నీడలోపలి యెండ నెలకొన్న బంధంబు
 గోడపై సున్నంబు కొదలేని యెరుక
 పాడూరిలో బ్రతుకు పాప కర్మపు బుద్ధి
 తాడుపై తపసు తమ ధనము ప్రాణులకు.
 మంట జేసిన బొమ్మ మనికి సంసారంబు
 రెంటికిని గాని వీరిడి కొలువు బ్రతుకు
 ఇంటి వేలుపు వేంకటేశు గొలువక పరుల
 వెంట దిరుగుట ఒడ విడిచి వదరిడుట.

అన్నమాచార్యుని కవితలో ఉత్పేక్ష లనన్య సామాన్యములు. అతిశ
 యోక్తులుగాని, అత్యుక్తులుగాని అతడంతగా ప్రయోగింపడు. హేతువులు
 కూర్చి చెప్పినప్పుడు అసంభావ్యములన్నట్లు కల్పించి చెప్పడు. నాయికతో
 పల్కిన యీ క్రింది సఖీవాక్యములోని చాతుర్యము గమనింపదగును.

'సొలపు నీ కడగంటి చూపు హృదయము గాడి
 లలి నతడు శ్రీవత్సలాంభనుండాయె
 వెలది నిను బెడబాసి విరహంపు మెయి కాక
 వలస నాతడు నీలవర్ణుడైనాడు.'

సాంగరూపకములలో అన్నమాచార్యుడు కృషి, వాణిజ్యము, రాజనీతి,
 ద్యూతము, యాగము, యుద్ధవ్యూహమువంటి వెన్నిటిలో ఆప్రస్తుతములుగా
 గ్రహించి అత్యంత విశదముగా చిత్రించెను. అతని కవితలో రూపకాతిశయోక్తు
 లొకవంక ప్రస్తుతమును సందర్భోచితముగా వర్ణించుచుచే వేరొకవంక ఆప్రస్తుత
 మును కూడ రసోదంచితముగా చిత్రించుచుండును. ఈ క్రిందిది మానినీ విరహ
 వర్ణనము. కాని ప్రకృతివర్ణన వలె రూపించి సందర్భమునకు మరింత చన్నె
 యోక్తులున్నట్లు వెలసినది.

'కోవిల్ల పలుకదు కొమ్మావి లతల
 దై వికమిదియో తలక్రిందాయె.
 ఇటునటు యినుడదె యెండలుగానీ
 పటుగతి గిరుల నభముఅను

అటువలె గప్పిన యంధకారమదె
నిటలపు టలుకల నిక్కములాయె.'

వ్యంగ్య విరోధమూల కాలంకారములను అన్నమార్యుడు సోద్యేస్యముగా హాస్య వాక్యాతురి వెలార్చుచూ ప్రభావోత్పాదక శక్తి నధికము చేసి ప్రయోగించుచుండును. అవతార వర్ణనములలో సతడిట్టి విరోధము నెక్కువగా తడవుచుండును.

'ఎవ్వడో కాని యెరుగరాదు కడు
దవ్వులనేవుండు తలపులోనుండు
ఎడయవు తన రెక్క రెగసిపోలేడు
కడు దాగు గాని దొంగయును గాడు
వడిగ్రిందు పడును సేవకుడును గాడు
వెడగుగోళ్ళువెంచు విటుడును గాడు
మిగుల బొట్టివాడు మింటికిని బొడవు
జగడాలు తపసి వేషములును

'మగువకై పోరాడు మరి విరక్తుండును
తగుగావు పనులు నెంతయు దెల్లదనము,'

శబ్దాలంకారములలో నన్నమయ్య కనుప్రాస మధికప్రియమనిపించును. నాద సౌందర్యమున కుత్కర్ష కలిగించుచూ సంగీతమునకు తోడ్పడునట్టి యీ అలంకార మతనికి ప్రియమగుట సహజమే. తెలుగు కవితలో గల యతిప్రాస ములు అనుప్రాస వికారములే. అన్నమాచార్యుని కవితలో తెలుగుపదములే కాదు, సంస్కృత పదములును యతిప్రాసములతోనే కూర్చబడినవి. మచ్చున కొకటి చాలు. ఇందులో ప్రాసయతి కూడ గమనింపదగినది.

'భవ ఘోర తిమిర దుర్భవ కాలమార్తాండ
భవ భద్రమాతంగ షంచాననా
భవ కమలభావ మాధవరూప శేషాద్రి
భవన వేంకటనాథ భవరోగవైద్య.'

అన్నమాచార్యుని అలంకారవిధానములో ముఖ్యముగా రూపించునది అతని లోకానుభవము. ఆధ్యాత్మ కీర్తనలలో దృష్టాంతము. ఉదాహరణము వంటివెన్నో అలంకారములు కూర్చి అతడు లోకనీతి, న్యాయపద్ధతి, దైవభక్తి మున్నగునవి సూచించు సూక్తి వైచిత్రి నెంతగనో ప్రదర్శించెను.

భాష :

ముక్తకగేయ శైలితో రచింపబడినను అన్నమాచార్యుని పదములు సంగీతము కంటె సాహిత్యమునకే సన్నిహిత బంధువు లనిపించును. అతడు

గ్రహించినది తన నాటి యాంధ్రమున శిష్ట వ్యవహారమున నున్న భాష. అది కూడ వర్ణ్య విషయమును, హాత్రాచిత్యమును బట్టి కొంత శైలీ భేదము చూపుచుండును. అతని శైలీ దేశశైలీ. ఆ కారణమున అతని కవితతోతత్సమ శబ్ద బాహుళ్యముగాని, సుదీర్ఘ సమాసములు గాని అంతగా కనిపించవు. లోక ప్రచలితమైన తదృవదేశ్య శబ్దములును, వ్యవహారోచితమైన భాషా శైలియు తరచుగా నగపడును. అతని సంస్కృతపదములలోకూడ భాష వ్యవహారమునకే సన్నిహిత మనిపించును.

అన్నమాచార్యునికవిత గేయకవిత. సరసము, కోమలము, సంగీత మయము, భావానుకూలమునైన భాషా శైలీకే యిందు ప్రాధాన్యము. పదముల నా విధముగా మలచి అందించుటలో కూడ కవి నేర్పు స్పష్టపడుచుండును. వర్ణక్రమమును మార్చి ఉచ్చారణ సౌలభ్యముపై దృష్టి నిల్పుట, వినంధులు, విశ్లేష రూపములు, సానునాసికములు తరచువాడుట, వ్యాకరణ విరుద్ధమైనను వ్యవహారము నాదరించుట, జంటపదములు, జాతీయములు, నానుడులు, అనుప్రాసలు, అంతఃప్రాసలు ఎక్కువగాకూర్చుట, ఆనుకరణనాత్మకములు ననుకరణధ్వనులు గల శబ్దములు వాడి యౌచిత్యము నెరపుట ఆవసరోచితముగా తత్సమ బహుళమైన సమాసశైలీ నుపయోగించుట, సందర్భము నకు మెరుగుపెట్టినట్లు సామెతలు వాడుట మున్నగునవి అన్నమాచార్యుని కవితలో విశిష్టముగా కనిపించు భాషాప్రయోగ పద్ధతులు. అతని రచన నేటికి 500 యేండ్లనాటి వ్యావహారిక భాషకు లిఖితరూపము. అది ఆనాటి జానపద గేయ శైలులెన్నిటికో స్థాయి నిచ్చిన సాహిత్యక రూపము. అతడు వాడిన శబ్దము లెన్నిటికో నేడు సరియైన ఆర్థము తెలియదు. అట్లే కొన్నిశబ్దములు మారురూపములతో లభించుచుండును. జాతీయములకు, నానుడులకు, సామెతలకు అతని రచన తరుగని గని. ఒక్కొక్కప్పుడొకే పదములో పది పదిహేను జాతీయములు గుదిగ్రుచ్చి యందించును. పల్లవిలో నున్న సామెతకు తోడు ప్రతిచరణములోను సజాతీయమైన సామెతలు పునరావృత్తి చేసి వాడుచుండును. అతని పలుకుబడులే కొన్ని యీ యెనుక సామెతలుగాను, జాతీయములుగానూ రూపొందినట్లు తోచును.

పదకవిత

పదకవిత పద్యకవితకంటె క్లిష్టము. ఇందే చరణమునకొక చరణము, ఏ పంక్తి కా పంక్తి స్వయం సంపూర్ణమన్నట్లుండి అన్నియు పల్లవితో ననుసంధించుచుండును. పదమందలి భావమంతయు సూత్రప్రాయముగా పల్లవిలో నిమిడ్చి చరణములతో నదే భావమును వేర్వేరు విధముల విస్తరింపజేయవలెను. పల్లవికి గల యీ ప్రాధాన్య మెరిగిన అన్నమయ్య తన పదములలో వాటిని వజ్రపు


తునుకలవలె తీర్చిదిద్ది, సూక్తి వైచిత్ర్యికి భావస్ఫూర్తికి మెరుగులు కూర్చినట్లందించెను. అతని చరణములలోని పంక్తులు, అందలి పదవాక్యముల పొందిక యతీప్రాసములవలన విరుపులు, నిలుపులు మున్నగునవన్నియు మూసపోసి అందించినట్లు రూపసామ్యమంది సిగ్గులొల్కుచుండును.

అన్నమాచార్యుని పదములు నిబంధపదములు. అయిననూ వీనిలో ఛందో విధానముతో పాటు రాగ విధానము కూడ సమప్రాధాన్యము వహించినట్లు పద శీర్షమున నిల్చిన రాగ సంకేతముల పలన స్పష్టముగా తెలియును. అన్నమయ్య పరంపరాగతములైన మాత్రాచ్ఛందములు గ్రహించి రచనలో నెంతో వైవిధ్యము చూపెను. రగడ, మంజరి, ద్విపవ, విషమసీసము. కళిక, ఉత్కళికవంటివెన్నోగేయోపయుక్తములైన ఛందములు విరివిగా ప్రయోగించెను. సంవాద గీతములు వ్రాసి నాటకీయ ఫణతు లనుకరించెను. తన నాడు వాడుకలో నున్న జానపద గీతి శైలు లన్నిటినీ యదేచ్ఛముగా స్వీకరించి లక్ష్యములు కూర్చెను. తొంబ డికి పైగా రాగము లిమ్మి రచన సాగించెను. సంకీర్తన లక్షణము వ్రాసి పదరచనా పద్ధతులకు శాస్త్రీయత నెలకొల్పెను. నేడు లిఖిత రూపమున దొరుకుచున్న పదసాహిత్యములలో దక్షిణ దేశమంతకును అన్నమాచార్యుని పదములే ప్రాచీనములు. అతడక్షరాలా పదకవితా పితామహుడు.

ముగింపు :

అటు వైదిక కాలము నాటి ఆర్షవాక్కులతో ప్రారంభించి, యిటు ద్రావిడమున వెలసిన ఆళ్వారు భక్తుల సూక్తుల వరకుగల సమస్త ప్రాచీన సాంస్కృతిక మాన్యతలకు, సంప్రదాయములకు, సాహిత్యమునకు వారసత్వ మంది కాలానురూపముగా వికసించి, సంగీతముతో మేళవించి విజృంభించిన పదసాహిత్య మన్నమాచార్య సాహిత్యము ఒక చేతిమీద నిర్మింపబడి పన్నెండు వేల కృతులకు పైగా నున్న పదసాహిత్యము తెలుగున కాక వేరొక భారతీయ భాషలో నేడు లభింపదు. తన రచనమంతయు రాగి రేఖలపై వ్రాయించి భావి కాలము వారి కొరకు భద్రపరచిన ఉదాహరణము కూడ వేరొకటి లేదు.

గృహస్థాశ్రమమున నిల్చియే వైరాగ్య మలవరచుకొని, ఆచార్యుడై తానాచరించినదే యొరుల కుపదేశించి, పదక ర్తయై తల్లక్షణకర్తగా పేరంది, ఆ జీవన మావేంకటేశ్వరుని అనన్యభక్తుడై తరించిన ధన్యజీవి అన్నమాచార్యుడు. అతని నాడే యిటు శ్రీరంగమునుండి, అటు సింహాచలము వరకు వినిపించిన యీ పద సాహిత్యము నేడు తిరిగి తిరుమల-తిరుపతి దేవస్థానము వారి సముచితోత్సాహదీక్షాయత్నముల వల్ల ఆంధ్రదేశమందంతటను ప్రతి ధ్వనులిచ్చి, యిరుగుపొరుగు రాష్ట్రములలో కూడ వినిపించి ఆదరప్రాత్రమగు చుండుట ముదావహము.



తెలుగు ఎవరైనా తెలుగుతనం
 తెలుగుదేశం పాఠాలని
 తెలుగుదేశం తెలుగుదోషం
 తెలుగుదేశం వెలగాలని
 తెలుగుదేశం నిద్రతాచి
 తెలుగుదేశం మానవావర్యాల వైపు
 నిరంతర కృషితో
 పయనం కొనసాగించాలనో ధ్యేయంతో
 ఉడుతాభక్తిగా యువభారతి కృషిచేస్తున్నది
 భాషాభిమానం కలగాలంటే
 మాతృభాషా సాహిత్య పథనమే
 ప్రథమ కర్తవ్యం అనో భావం
 బలంగా మనసులో నాటుకోవడానికి గాను
 వీతనంత ఎక్కువ మందికి వీతనంత తక్కువ వెలుకు
 ఉత్తమసాహిత్యం అందించేందుకు
 యువభారతి పూనుకున్నది
 ప్రతి తెలుగింటికీ
 కనీసం ఒకచదువనా తెలుగు పుస్తకాల ఉండేందుకు
 మనందరం ఉద్యమ వేగంతో కృషిచేద్దాం
 ఆ పదిమంది పుస్తకాలలో ఏ ఒక్కటిగొన్నైనా
 యువభారతి ప్రచురణ ఏ ఒక్కటినా
 ఉండాలనో ధ్యేయంతో కృషిచేద్దాం

యువభారతి

సాహితీ, సాంస్కృతిక సంస్థ
 5, కింగ్స్ వే, సికిందరాబాదు - 500008